

श्रीमन्महाराज
संस्कृत महापाठशाला पत्रिका

त्रैमासिकी

[सम्पुटम् च]

परिव्रक्ति १९३०

[संख्या २


सम्पादकः

एच. योगनरसिंहार्डः, एम.ए.,
श्रीमन्महाराजसंस्कृतमहापाठशालाध्यक्षः।



मैसूरु
राजकीय शास्त्रामुद्रालेख सम्मुद्रिता
१९३०





६. (२)

॥ श्रीः ॥

श्रीमन्महाराजसंस्कृतमहापाठशालापत्रिका

विषयसूचना

संख्या	विषयः—प्रबन्धारः	पुष्टसंख्या.
१.	बोधायनवृत्तिकारगतः सन्देहः— य. सुब्रह्मण्यशास्त्रिणः ...	४९
२.	मुरारिविरचितैकादशाद्यधिकरणम्— विद्वांसः आराडिकुण्ठं सुब्रह्मण्यशास्त्रिणः, श्रीमन्महाराजसंस्कृतमहापाठशाला मीमांसा- प्रधानोपाध्यायाः ...	५४
३.	कुट्टाकारशिरोमणिः (अनुवृत्तः) महालक्ष्मीमुक्ता- वल्याख्या स्वोपदेश्या टकिया संवलितः— महाविद्वांसः करुरु शेषाचार्याः ...	५६
४.	श्रीगुरुप्रार्थना— आर. कृष्णस्वामिनः ...	३५
५.	व्याससिद्धान्तमार्ताण्ड विमर्शनम्— विद्वांसः पालघाद नारायणशास्त्रिणः	३७
६.	अभिनवसुभाषितावलिः III— एच. एल. हरिश्चन्द्रः, ए.ए.	७५
७.	धर्मजिज्ञासा— अर्थशास्त्रविशारदाः महामहोपाध्यायाः आर. शामशास्त्रिणः, पिप्पेच्छ.डि., एम.आर.ए.एस. ७८	
८.	गायत्री— धर्माधिकारिणः काशीशेषवेङ्कटाचलशास्त्रिणः	८४
९.	कुवलयानन्दपाठसंशोधनम् II— महाविद्वांसः क. गोपालकृष्णशास्त्रिणः	८८
१०.	अभिप्रायमयूक्तः IV-- संपादकः ...	९३

सम्पादकीय समितिः

१. श्रीमन्तः वि. सुब्रह्मण्यार्याः, वि.ए.
विश्रान्त मैसूरु विश्वविद्यालयाधिकारिणः(रेजिस्ट्रार)
२. श्रीमन्तः अर्थशास्त्रविशारदाः, महामहोपाध्यायाः डाक्टर् आर्. शामशास्त्रिणः वि.ए., पिएच्. डि., एं. आर्. ए.
एस., विश्रान्त मैसूरु प्राच्यकोशागाराध्यक्षाः शासन-
विमर्शशास्त्राध्यक्षाश्च
३. श्रीमन्तः प्रोफेसर् डि. श्रीनिवासाचार्याः, एं.ए., मैसूरु
महाराजाकालेज् संस्कृत प्रधानोपाध्यायाः
४. धर्माधिकारिणः महाविद्वांसः ब्र. श्री. काशी शेषवेंकटाचल-
शास्त्रिणः
५. महामहोपाध्यायाः पण्डितरत्नं ब्र. श्री लक्ष्मीपुरं श्रीनिवासा-
चार्याः, विश्रान्त महापाठशाला विशिष्टाद्वैत वेदान्त प्रधा-
नोपाध्यायाः
६. महामहोपाध्याया विद्यनिधयः ब्र.श्री. विरुपाक्षशास्त्रिणः महा-
पाठशालायामद्वैतवेदान्त प्रधानोपाध्यायाः
७. महाविद्वांसः ब्र. क. गोपालकृष्णशास्त्रिणः, महापाठशाला
साहित्यप्रधानोपाध्यायाः
८. श्रीमन्तः एच्. योगनरसिंहार्याः, एं.ए., महापाठशालाध्यक्षाः
(सम्पादकाश्र)
९. श्रीमन्तः एच्.एल्. हरियप्पा:, एं.ए., महापाठशालोपाध्यायाः

विज्ञापि:

भो भो महाशयाः ! सहृदयाः ! सप्रश्रयमिदमिदानीं विज्ञापयामः—संस्कृतविद्याभिमानिनः पुरुषप्रवराः यं कंचन विषयमधिकृत्य संस्कृतभाषामयं अनतिसंक्षिप्तविस्तरं उपक्रमोपसंहारपरिक्षितं कस्याप्यनुद्देशगकरं अचर्चितपूर्वं कालदेशादशानुगुणं प्रपञ्चोपकारकरं धर्माद्यविरुद्धं “जीर्णमङ्गे सुभाषितम्” इति निर्वेदस्य “वीरा वाचैव केवलम्” इत्यपवादस्य वा प्रशमकरं प्रस्पष्टमुखविलासमुपन्यासं विलित्य यदि प्रेषयेयुर्महान्तः, तेभ्यो महद्वद्धयः समर्प्य अनन्तान् धन्यवादान् पत्रिकायामस्यां तमुपन्यासं पारयामः प्रकाशयितुम् ॥

यदीच्छति वशीकर्तुं जगदेकेन कर्मणा ।
परापवादसस्येभ्यो गाश्चरन्तीर्निवारयेत् ॥
न हीष्टां संवननं त्रिषु लोकेषु विद्यते ।
दया मैत्री च भूतेषु दानं च मधुरा च वाक् ॥

संपादकस्य.

मूल्यप्रकारः

१. अस्थाः पत्रिकायाः वार्षिकं अग्रिमं मूल्यं सार्धैकरूप्यकं प्रापणव्ययपृथक्कृतम्. (भारतमण्डले.)
२. विद्यार्थिनां पुनः एकरूप्यकम्. प्रापणव्ययपृथक्कृतम्.
३. विभिन्नदेशो सपादरूप्यद्वयम् (३ s.) प्रापणभृतिः पृथक्

पत्रिकाप्राप्तिस्थानम्,
एच. योगनरसिंहार्थः, एम.ए.,
श्रीमन्महाराजसंस्कृतमहापाठशालाध्यक्षः, मैसूरु.

॥ श्रीः ॥

श्रीमन्महाराजसंस्कृतमहापाठशालापत्रिका.

प्रतिमासत्रयं प्रकटीक्रियमाणा.

“ कुर्वन्नेवेह कर्माणि जिजीविषेच्छतः समाः ”

(इशोपनिषद्)

सम्पुटम् ६]

एप्रिल-१९३०

[सञ्चिका २

बोधायनवृत्तिकारगतः सन्देहः

पाठशालापत्रिकायाः पञ्चमसम्पुटस्य तृतीयचतुर्थसञ्चिकयोः
विशिष्टाद्वैतमधिकृत्य महामहोपाध्यायैः पण्डितरङ्गं लक्ष्मीपुरं श्रीनि-
वासाचार्यैः प्रकाशितं लेखं दृष्ट्वा तत्र बोधायनठङ्कद्रमिडाख्यपूर्वाचार्य-
त्रयविषये संज्ञातसन्देहोऽहं तत्र ममाभिप्रायं किञ्चिदुपन्यासितुमि-
च्छामि । आशासे च यद्युश्रुताः श्रीमदाचार्याः मम सन्देहान्
दूरकुर्युरिति ॥

चतुर्थसञ्चिकायाः १७७ तमे पृष्ठे एवं लिखितं दृश्यते—वृत्तिः-
बोधायनाचार्यः—(उपर्व इति नामान्तरं) कृतकोटिः’ ‘वाक्यं—ब्रह्म-
नन्दी ठङ्काचार्यः छान्दोग्यव्याख्यानम्’ ‘भाष्यं वाक्यव्याख्या—द्रमिडा-
चार्यः’ इत्यादि तत्र वाक्यकारद्रमिडभाष्यकारयोर्विषये यद्वक्तव्यं

तलेखान्तरे निवेदयिष्यामि । तत्र तावद्वोधायनगतं किञ्चिद्विचारयामः । बोधायनवृत्तिकार एव शङ्करभाष्यकृता खण्डनाय परामृष्टो वृत्तिकार इति थीबोनाम्ना केनचित्पाश्चात्यसंशोधकेन कतिपयेभ्यो वर्षेभ्यः प्राकृते स्वीये शङ्कर भाष्यस्यांगलपरिवर्तने भूमिकायामुपक्षिसम् । तदा प्रभृति तमनुसृत्य अस्मद्देशया अपादानीं केचिद्द्वृणन्ति श्री भाष्य-समुदाहृतबोधायन एव शङ्करभाष्यपरामृष्टो वृत्तिकार इति । पण्डितवराः श्रीनिवासाचार्याश्वैतमेवाभिप्रायं अनुवदन्ति साम्प्रतलेखने । अधिकावापं च कुर्वन्ति स एव उपर्वषः कृतकोष्ठपरनामा इति ॥

अत्र त्रेधा विभज्य विचारणीयमस्ति—(१) शङ्करभाष्ये किमेक एव यः कर्शन वृत्तिकारः परामृष्टः, उतानेके इति । (२) बोधायन-वृत्तिकारः तत्र भाष्ये यत्रकुत्रापि खण्डनाय मण्डनाय वा परामृष्टो न वेति । (३) बोधायन एव उपर्वष इत्यत्र प्रमाणं अस्ति वा नवेति । प्रथमं तावत् शङ्करभाष्ये एक एव वृत्तिकारः परामृष्ट इति वकुं न पार्यते । प्रत्युत विद्यन्ते स्म बहवो वृत्तिकारा इत्यत्र गमकमस्ति । यथा चैतत्तथा किञ्चिदुदाहियते—ब्रह्मजिज्ञासेत्यत्र ‘ब्रह्मणो जिज्ञासा’ इति विग्रहवाक्यं प्रदर्शितं भाष्ये । तत्रानन्दगिरिणोक्तं ‘वृत्तिकारा-भीष्टचतुर्थीसिमासनिरासेन षष्ठीसमासमाह’ इति । तदुपरि ‘ब्रह्मण इति कर्मणि षष्ठी, न शेषे’ इति भाष्यम् । तत्र चानन्दगिरिर्जगाद् ‘वृत्त्यन्तरे शेषे षष्ठी व्याख्याता तत्राह’ इति । अत्र ‘वृत्त्यन्तरे’ इति वचनस्वारस्यात् चतुर्थीसिमासपरिगृहीतुम्तावद्वृत्तिकारोऽन्यः शेष-षष्ठीपरिगृहीतास्तीति विस्पष्टं विज्ञायते । भाष्ये एव उपासनाविधिवादप्रसङ्ग्यानवादप्रपञ्चविलयवादादीनां अद्वैतवादानामुदाहृत्य खण्डनादप्येष एवाभिप्रायो दृढीभवति वृत्तिकारा वहवशङ्करभाष्यसमुदाहृता इति । अपि च पञ्चपादिकादिषु ग्रन्थेष्वनेकेषां वृत्तिकृतां वचनान्यपि

दरीदृश्यन्ते । जिज्ञासासूत्रव्याख्यानावसरे वृत्त्येकत्वमप्युलिखितं तत्रैव—‘तथा च वृत्त्यन्तरे वर्णितम्’ इति, ‘अन्यैरपि स्ववृत्तौ वर्णितम्’ इति च (अथशब्दार्थवादे) । तदेवं नास्ति शङ्करभाष्ये कस्याचिदेकस्यैव वृत्तिकारस्य परामर्श इत्यवगम्यते ॥

अथ सत्यपि वृत्तिकारानेकत्वे बोधायनवृत्तिकारं शङ्करभगवत्पादाः परामृशन्ति स्म नवेति विचारणीयम् । तत्र श्रीभाष्योदाहृतानि बोधायनवृत्तिग्रन्थवाक्यानि ससैवेति परिगणितानि श्रीमद्भिः श्रीनिवासाचार्यैः । शङ्करभाष्ये तु तानीमानि न कुत्राप्युदाहृतानि दृश्यन्ते, नाप्यद्वैत भाष्यव्याख्याताराः समुदाजहुरमीषां वाक्यानामन्यतममपि । किञ्च यत्र शङ्करभाष्ये प्राचीनमतं खण्डितं व्याख्यानकारैश्च वृत्तिकारमतत्वेन व्यपदिष्टं, तत्र यत्रकुत्रचिदपि श्रीभाष्यकृता वृत्तिकारमतं समुद्धृतं चेत्स्यादपि बोधायनः परामृष्टस्तत्रेति । न त्वेवं दृश्यते । तदेवं नास्ति गमकं शङ्करभाष्योदाहृतेषु बहुषु वृत्तिकारेषु मध्ये बोधायनसमावेशोऽप्यस्तीति ॥

अथेदं विचारणीयं—बोधायन एव उपर्वष इत्यत्र प्रमाणमस्ति वा न वेति । यदि प्रमाणमस्ति, तर्हि बोधायनः प्राचीनतरो भवति न केवलं शङ्करभाष्यकारात् किंतु तत्पूर्वतरात् शबरस्वामिनोऽपि । यत्कारणं मीमांसाभाष्ये एतद्वाक्यं समुपलभ्यते—अथ गौरेत्यत्र कः शब्दः? गकारैकारविसर्जनीया इति भगवानुपर्वषः’ इति । शङ्करभाष्यव्याख्याकारेण चानन्दगिरिणा वृत्तिकारत्वेन व्यपदिष्टोऽस्त्युपर्वषः (ऐकात्म्याधिकरणभाष्यव्याख्याने) । अतो उपर्वष एव बोधायनश्चेत् ततः स शङ्करशबराचार्याभ्यामुभाभ्यामपि प्राचीनतर इति सिद्ध्यति । परंत्वत्र प्रमाणं किञ्चिदप्यहं न पश्यामि

यतः श्रीरामानुजभाष्ये केचिदपि उपवर्षत्वेन न वर्णितो वृत्तिकारः । नापि शङ्करभाष्ये शबरभाष्ये वा बोधायननाम्ना गृहीतो भगवानुपर्वषः । किं चान्यत्—एकास्याधिकरणे शङ्करभाष्ये समुदाहृतमिदं उपवर्षवाक्यं ‘अत एव भगवतोपवर्षेण प्रथमे तत्रे आत्मास्तित्वाभिधानप्रसक्तौ शारीरके वक्ष्याम इत्युद्धारः कृतः’ इति श्रीभाष्यकृता तु एतदेवाधिकरणं प्रत्यगात्मोपासनापरत्वन् अन्यथैव व्याख्यातं, उपवर्षवाक्यस्यानादरे कारणमपि नोक्तम् । अतोप्यनुमीयते बोधायनोपवर्षयोरैक्यं नानुमन्यते श्रीभाष्यकार इति ॥

यत्सत्यं श्रीभाष्यकाराद्वाचीना विशिष्टाद्वैतग्रन्थप्रणेतारस्तत्र तत्र स्पष्टं लिखन्ति बोधायन एव उपर्वषं इति । इदानींतनाश्च केचिदभिप्रयन्त्यद्वैतिनोऽपि बोधायन एव स्याद्वृत्तिकारः शङ्करभाष्यपरामृष्टं इति । तथाप्युपरिनिर्दिष्टस्नेदहनिवारणं विना तदेतदर्वाचीनमतं न विमर्शकबुद्धिमारोहत्यनाकुलम् । अतोऽवश्यनिर्धारणीयमेतत् श्रीभाष्यकैः तत्प्राक्त्तनैर्वा यैःकैश्चिद्दोधायनोपवर्षयोरैक्यं स्वीकृतमस्ति आहोस्विन्नेति ॥

अत्रायमन्योऽपि मम सन्देहः—श्रीभाष्यकाराः साक्षाद्दोधायनवृत्तिं पुरतो निधाय ततो वाक्यसप्तकमाचार्यवैरैः परिसङ्घायातमुदाहृतवन्तो वा, उत स्वसम्प्रदायागतमेव तत्र तत्र निर्दिष्टवन्तो वेति । श्रीभाष्यं हि महत्परिमाणोऽग्रन्थः । तत्र वाक्यसप्तकमेव केवलं समुदाहृतं विस्तीर्णाद्वृत्तिग्रन्थादिति चित्रीयते मन्मनः । यदपि श्रीभाष्यगतं वाक्यं ‘भगवद्दोधायनवृत्तिकृतां विस्तीर्णं ब्रह्मसूत्रवृत्तिं पूर्वाचार्याः संचिक्षिपुः । तन्मतानुसारेण सूत्राक्षराणि व्याख्यास्यन्ते’ इति । तत्र तन्मतानुसारेणेति तदा परामृष्टं किं बोधायनमतं, अथवा बोधा-

यनवृत्तिसङ्ग्रहकपूर्वचार्यमतं—इति सन्देहास्पदमेव भाति । प्रचलति च किंवदन्ती विशिष्टाद्वैतिषु यच्छ्रीरामानुजाचार्यः वृत्तिग्रन्थमन्वेषमाणः सुदूरं प्रयातः काश्मीरपुस्तकालयस्थमेव ग्रन्थं अतिक्लेशात्कोशाधिकार्यनुमत्या सङ्कृदर्शनार्थं संप्राप्तवानिति । एकसन्धिग्राही च तच्छिष्यः समग्रं वृत्तिग्रन्थं तत्रैव पपाठ, श्रीभाष्यरचनवेलायां वृत्तिवाक्यानि भाष्यकृते तत्र तत्र निवेदयामासेति च । अतः श्रीरामानुजाचार्यकाले एव बोधायनग्रन्थं सुदुलभ आसीदित्यवगम्यते । तदेवं बोधायनग्रन्थः श्रीभाष्यकारेण तदन्येन केनचिद्वा साक्षाद् इति यावत्रोपपाद्यते तावत् बोधायनमतानुसारी वा न वा श्रीभाष्यकारभिप्राय इत्यत्रैव सन्देहोऽनिवारणीयः स्यात् ॥

यद्यपि केवलं प्राचीनत्वेन अर्वाचीनत्वेन वा कस्यचिदपि सिद्धान्तस्य निर्दोषत्वं सदोषत्वं वा अभ्युपगन्तुं न न्यायम् । तथापि सम्प्रदायशुद्धमेव वैदिकं मतं साम्परायिकफले उपयुज्यत इति द्वादशवतां सम्प्रदायतत्त्वमपि अवश्यं विचारणीयमेव भवति । ऐतिहासिकदृष्ट्या तु विचार्यमाणे यद्यपि प्रयोजनान्तरं नास्ति, तथापि ‘को नु खलु स्यादयं भगवान् बोधायनः’ इति विमर्शः तद्रन्थलाभे तदभिप्रायनिर्धारणे च सहकारी भवेदिति सर्वथा विचारणीय एवायं विषयः ॥

अतोऽहं सविनयं संप्रार्थये महामहोपाध्ययान् श्रीनिवासाचार्यान् चिरपरिचितानेकग्रन्थान्, यथोक्तसन्देहपरिहारेण छात्रजनबुद्धिवैश्यानुग्रहार्थं बोधायनवृत्तिकारस्य कालमधिकृत्य यत्किञ्चिल्लेखान्तरं कृपया पत्रिकायां प्रकाशयितव्यमिति ॥

य. सुब्रह्मण्यशर्मा.

* मुरारिविरचितैकादशाधिकरणम्

सुविदित एव खलु मीमांसकमूर्धन्यो मुरारिमश्रानामा सर्वेषां पण्डितप्रकाण्डानां । तेज च जैमिनिप्रणीतायाः द्वादशलक्षण्याः समग्रं व्याख्या निर्भिते च ज्ञायते । अथापि सा व्याख्या अद्यावधि विरलप्रचारा वर्तते—अपरा च तत्कृतिरङ्गत्वनिरुक्तिनाम्नी अमुद्रितापि तत्र तत्र मीमांसकैः पाठप्रवचनादिभिः प्रचारिता दरीदृश्यते । अयं मुरारिमश्रः भाष्टमतानुसारीति अङ्गत्वनिरुक्तिस्थप्रतिज्ञाश्लोकेन ज्ञायते । यथा—

मुरारिसंसेवनशुद्धबुद्धिः कुमारिल्पोक्तमतानुसारी ।

मुरारिरङ्गत्वनिरुक्तिमेतां करोति सद्युक्तिगणैरुपेताम् ॥

इति । अस्य तर्कशास्त्रे महती निष्णातता च तत्कृताङ्गत्वनिरुक्तिपरिशीलनैवावबुद्धयते । तथा तद्रूप्तसमाप्तौ तेनैवोक्तं—

मुरारिनिर्भिता न्यायमीमांसावासितात्मनां ।

तोषाय विदुषामेषा कण्ठभूषा प्रकल्प्यताम् ॥

इति । एनामङ्गत्वनिरुक्तिमपरिशीलितन्यायनयाः पाठयितुं न शक्नुवन्ति च । तदीयग्रन्थमध्ये द्वादशलक्षणीविवरणे एकादशाधिकरणमात्रं इदानीं उपलब्धा समस्ति तत्र किञ्चिद्विमर्शयामः । भगवान् जैमिनिर्भिरनेकोद्देशेन सकृदनुष्ठानरूपतत्त्वविचारात्मकं एकादशाध्यायं सूत्रयामास । तत्र किञ्चित्प्रकृतं प्रस्तूयते । दर्शपूर्णमासयोः आग्रेयः पुरोडाशयागः उपांशुयाजः आज्यद्रव्यकः अशीषोमीयः पुरोडाशयागः एते त्रयः पूर्णमाससंज्ञकाः आग्रेयः पुरोडाशयागः ऐन्द्रो दधियागः ऐन्द्रः पयोयागः एते त्रयः अमावास्यासंज्ञकाः एवं षड्यागाः

* Annals of the Bhandarkar Oriental Research Institute—इन्यस्याः त्रैमासिक्याः पत्रिकायाः दशमे संपुटे श्रीउमेशमिश्रैः प्रकाशितम् । अस्य ग्रन्थस्य एकैव मातृका नेपालमहाराजपुस्तकभाष्टागारे अलाभिति प्रकाशकैर्निर्वेदितम् ॥

प्रधानानि । एतेषां षण्णां यागानां प्रयाजादीन्यज्ञान्याम्नातानि । तान्यज्ञानि प्रधानभेदेनावर्तनीयानि वा उत सङ्कृदेव सर्वार्थमनुष्टेयानि वेत्यादि विचारः एकादृशाध्यये क्रियते । तत्राद्याधिकरणमुपोद्घातरूपं शबरस्वामिप्रभृतिभिः तस्मिन्नविधिकरणे दर्शपूर्णमासाभ्यां स्वर्गकामो यजेतेतिवाक्यबोधितं फलं षण्णामपि यागानामेकमुतभिन्नमिति सन्दिद्य उत्पत्तिवाक्ये अन्योन्यनैरपेक्ष्येणोत्पन्नानां फलाकांक्षायां नैरपेक्ष्येणैव फलसम्बन्धकरणात् प्रयोगोऽपि षण्णां भिद्यते इति प्रतिप्रयोगं अज्ञान्यावर्तनीयानीति पूर्वपक्षं प्राप्य फलवाक्ये षण्णां यागानां एतेन यजिना उपादानात्साहित्यावगतेः सहितानां षण्णामेकं फलमिति प्रयागो न भिद्यते । य एवं विद्वान् पौर्णमासीं यजते इति वाक्ये न पौर्णमासीनामकानां त्रयाणां यागानामेकः प्रयोगः य एवं विद्वान्मावास्यां यजत इत्यनेनामावास्यासंज्ञकानां त्रयाणामेकप्रयोगः इति त्रयाणां त्रयाणामेकप्रयोगविधानात् पौर्णमासप्रयोगे त्रयार्थमङ्गानां सङ्कृदनुष्ठानं अमावास्याप्रयोगे तत्रयार्थं सङ्कृदनुष्ठानमिति न षण्णमर्थे षड्वारमावर्तनीयान्यज्ञानीति सिद्धान्तितं । शास्त्रदीपिकाकारप्रभृतिभिरपि तदधिकरणं यथाभाष्यमुपवर्णितं । मुरारिमिश्रेण तु दर्शपूर्णमासाभ्यां स्वर्गकामो यजेतेतिवाक्ये श्रूयमाणं स्वर्गकामपदं स्वर्गकामरूपकर्तारं वा स्वर्गकामनां वा स्वर्गकामनाकालं वा अंगत्वेन विद्धाति उत फलसम्बन्धं विदधातीति सन्दिद्य स्वर्गकाम इति कर्तृविभक्तिश्रवणे स्वर्गकामं कर्तारं विदधातीति पूर्वपक्षयित्वा कर्तुराक्षेपादेव प्रासर्नविधानमिति तत्पदं स्वर्गरूपफलविधायकमेवेति सिद्धान्तितम् । अयं विचारः भाष्यकारादिविचारं विरुणद्वीव उपोद्घातरूपतां जहातीव च प्रतिभाति । न तथा मन्तव्यं । कर्त्रादिविधायकत्वफलसम्बन्धविधायकत्वविचारस्य फलभेदाभेदविचारफलकत्वात् । तथा हि यदि स्वर्गकामपदेन कर्त्रादिकं विधीयेत तदा यागानां फलाकांक्षायां

विश्वजिदधिकरणन्यायेन कल्प्यमानं फलं भद्रैव कल्प्येत तदा
प्रयोगोऽपि भिद्यते इति अज्ञानामावृत्तिः सिद्ध्यति । यदि स्वर्ग-
कामपदं स्वर्गस्तुपफलसम्बन्धं विदधाति तदा तत्राभिधानावगतसाहि-
त्यस्य उपादेयगतत्वेन विवक्षितत्वात् सहितानामेव फले विधाना-
त्सुदितानामेकं फलमिति सिद्ध्यतीति न भाष्यादिविरोधः फलैक्ये
प्रयोगभेदाभावान्नावृत्तिरज्ञानामिति नोपोद्घाततापरित्यागः । ननु पष्टाचे
यजेत स्वर्गकाम इत्यादौ यागभावनायाः भाव्याकांक्षायां धात्वर्थस्य
समानपदोपात्तस्य भाव्यत्वं पूर्वपक्षियित्वा इष्टभाव्यकत्वाभावे प्रवृत्यनुपपत्तेः
स्वर्गकामपदोपात्तस्वर्गस्यैव भाव्यत्वमिति सिद्धान्तिं । अतः स्वर्गकाम-
पदस्य फलपरत्वं सिद्धमेवेति अस्य विचारस्य पौनरुक्त्यमिति चेत् ।
न पुनरुक्तो भवत्ययं विचारः । पष्टाचे प्रवृत्तिसिद्ध्यर्थं पुरुषार्थभाव्य-
कत्वं वक्तव्यमित्येव तत्र सिद्धान्तः । न तु स्वर्गकामपदस्य फलपर-
त्वमिति । अत्र तु स्वर्गकामपदस्य फलपरत्वतदभावीवचारस्य चिकी-
र्षितत्वेन पुनरुक्तताशङ्काया नावकाश इति । अत्रेदं चिन्तनीय ।
एतदीयाधिकरणरचना पूर्वोक्तरीत्या उपपत्तिमत्यपि कथं सूत्रलभ्या
भवति मुरारिणा प्रथमवर्णकत्वेन अयं विचारः प्रवर्तितः । तस्य
सूत्रानारूढत्वे वर्णकत्वं कथं । तस्मिन्नाधिकरणे चत्वारि सूत्राणि सन्ति—
प्रयोजनाभिसम्बन्धात् पृथकसतां ततः स्यादैककर्म्यमेकशब्दा-
भिसंयोगात् ॥१॥

शेषाद्वा प्रयोजनं प्रति कर्मविभज्येत ॥ २ ॥

अविधानात् नैव स्यात् ॥ ३ ॥

शेषस्य हि परार्थत्वाद्विधानात्प्रतिप्रधानभावः स्यात् ॥ ४ ॥

इति । एतेषु सूत्रेषु कस्य सूत्रस्यैतद्विचारपरत्वमिति शङ्का सुधी-
भिर्मार्मांसानिपुणैः परिहरणीयेति शिवम् ॥

आरडि कुप्पं, सुब्रह्मण्यशास्त्री.

कुट्टाकारशिरोमणि:
(अनुवृत्तः)

त्रिधा निहितः २१, २१, २१। एभ्यः एष्वग्रेषु '९, ७, ९ त्वक्तेषु
जाताश्छेदाः षोडश, चतुर्दश, द्वादश। एवां क्रमेणाग्राण्यनन्तर-
प्रदर्शितान्येव '९, ७, ९। एभिरौरेतैश्छेदैश्च भिन्न-बहुभागहारभिन्न-
बहुभाज्यराश्यानयनप्रकारेणानीतो भाज्यराशिः शररसरामेन्दु (१३६५)
संख्यः। अयं षोडशमिः पञ्चाश्रः। चतुर्दशभिस्सप्तश्राश्रः। द्वादश-
भिन्नवाश्रः। अयमेव भाज्यराशिरप्रयोगेन कुपक्ष (२१) संख्येन हीन-
श्चेदेभिश्छेदैर्निरग्रो भवति। एवमेवप्रकारा भाज्यराशय आनेतव्याः।
नन्वनन्तरयोः प्रक्षयोः—

“ स एवाग्रैक्ययुक्तश्चैर्त्तर्हैरेव शुद्धयति ।
स एवाग्रैक्यं हीनश्चैर्त्तर्हैरेव शुद्धयति ॥ ”

इति च निरग्रता प्रतीयते। तदनुपपन्नमनयोः साग्राधिकारे कथनम्
सत्यं—

“ को राशिः कैहरैभिन्नै-
भक्तो भिन्नावशेषकः ॥ ”

इति निरग्रतापि दृश्यत इति युक्तमुक्तम् ॥
अथ कक्ष्याकुट्टाकारः प्रदर्शयते। अत्रादौ कक्ष्याग्रहानयन
ज्ञातव्यम्। अतस्तदुच्यते—

खव्योमखत्रयखसागरषट्कनाग-

व्योमाष्टशून्यमरूपनगाष्टचन्द्राः ॥

(१८७१२०८०८६४०००००)

(सूर्यसिद्धान्ते १२ अध्याये श्लो ९०.)

इति भगवता सूर्येणोपदिष्टयाकाशकक्ष्यया गुणिते स्वेष्टदिनगणे सह-
भाहतेन प्रहकक्ष्याभूदिनसंवर्गेण विभक्ते लब्धं भगणादिग्रहो भवेत्

शेषं कक्ष्याग्रम् । इष्टदिनानां खकक्ष्या गुणाकारः; सहस्रगुणो ग्रह-
कक्ष्या भूदिनसंवर्गे भागहारः । एतावपवर्तिताविष्टदिनानां गुणहरौ
भवतः, एतमिन्पक्षेऽपवर्तितयाकाशकक्ष्यया निहते म्बाभिमतदिनगणेऽप
वर्तकेन सहस्रनिहतग्रहकक्ष्याभूदिनाभ्यासेन विहृते लब्धं भगणादिग्रहः ।
शेषं कक्ष्याग्रम् । अथवा खकक्ष्याभूदिनयोरपवर्तितयोर्यत् खकक्ष्यातो
लब्धं तदिष्टदिनानां गुणः । यत्तु भूदिनतो लब्धं तेन सहस्रगुणितेन
गुणिता ग्रहकक्ष्या तेषां भागहारः । अस्मिन्पक्षे पुनरिष्टदिनगणेऽप
वर्तितया खकक्ष्यया गुणिते सहस्रगुणितेनापर्तितभूदिनेन गुणितया
ग्रहकक्ष्यया विभक्ते लब्धं भगणादिमध्यग्रहः शेषं कक्ष्याग्रम् । एवं
त्रिभिः प्रकारैः कक्ष्याग्रहानयनं कक्ष्याग्रं चोक्तम् । एष्वन्तिमप्रकारे
यत्कक्ष्याग्रं तदेवोद्दिश्यते । अस्य भागहारः सहस्रनापवर्तितभूदिनेन
गुणिताग्रहकक्ष्या ॥

उद्देशकः—

कक्ष्याग्रं सवितुः सखाक्षिशिखारिक्षमाक्ष्यादिचन्द्राकृति—

द्रव्यर्थाभ्युभिधरसाप्रतर्ककरभूसर्व्यं मृगाङ्कस्य तु ।

(१२६०६४४५२२२१७२१७२००)

लक्षणाप्रकरार्थबाणनवकद्रव्यष्टेशनागर्त्वगा—

द्रव्यग्रं भाज्यमहर्गणं च भगणान् यातान् रवीन्द्रोर्वद ॥ २२

(७७३८११८२९५५२०००००)

न्यासः—रवेःकक्ष्याग्रमिदम् ।

(१२६०६४४५२२२१७२१७२००) इदमत्राधिकाग्रम् ।

अथ खकक्ष्याया भूदिनयोः, “विभजेद्वारविभाज्याविति” परस्पर-
भक्तयोश्चेषं वेद (४) संस्त्यम् । एष खकक्ष्या—भूदिनयोरपवर्तकः ।
अनेनापवर्तिता खकक्ष्या प्रयुतमनृपद्रव्यभ्राद्विखाष्टाद्विरसाभिध (४६७८०-

२०२१६००००००) संख्या । अपवर्तितं भूदिनम् अचलार्थकृ-
ताङ्काद्रिवेदाभिनवपावक (३९४४७९४५७) संख्यम् । एतत्सहस्रगु-
णितम् ३९४४७९४५७००० अथानपवर्तितायां खकक्षयायां सह-
स्रस्मैर्युग्रहभगणैर्विभक्तायां योजनात्मिका ग्रहकक्ष्या भवतीति लब्धा
रविकश्या । द्वादशयोजनषट्क्षंशसहितस्वतीथिरामामिवेद ४ ३३१५००
 $\frac{1}{60}$ संख्या । एषा पूर्वलिखितसहस्राहतापवर्तितभूदिनाभ्यस्ता
न्योमाभ्रशकनवाविश्वनवाष्टतर्कवेदाष्टशैलगजषड्सुखाद्रिचन्द्र (१७०८-
६८७१४६८९१३९१४००) संख्या । अयमत्राधिकाग्रभागहारः ।
चन्द्रस्य कक्ष्याग्रमिदम् (७७६८११८२९५५२०००००) एतदिहो-
नाग्रं प्रागुक्तक्रमलघ्मेवा चन्द्रकक्ष्या खत्रयाभिध्रिदहन (३२४०००)
संख्या । एषा सहस्रापवर्तितभूदिनगुणिता प्रयुतस्माष्टषट्खाभिवेदामी-
शाष्टार्थक (१२७८११३४४०६८००००००) संख्या । अय-
मत्रोना—भ्रागहारः । अग्रान्तरं खखाक्षयत्यष्टि—द्वीपुरसषड्द्रयङ्कर्तु-
द्विरामाष्टत्रिगजेश (११८३८३२६९२६६५२१७२००) संख्यम् । अत्रैतेऽधिकाग्र भागहारोनाग्र भागहाराग्रान्तरं राशयोऽपवर्तनं प्रयच्छ-
न्तीत्यपवर्त्यपदरूपन्ते । अत्रापवर्तकः पूर्णाप्रतर्काङ्कृति—खामि—तर्क-
व्योमाग्र—चन्द्रगिरि (७१००६३०२२६००) संख्यः । अनेनापवर्ति-
तोऽधिकाग्रभागहारो नवाष्टत्रिष्टखसिद्ध (२४०६३८९) संख्यः ।
अपवर्तितो—नाग्रभागहारोप्ययुत- गुणधृति (१८००००) संख्यः ।
अपवर्तिताग्रान्तरं द्रयाङ्कृतिमुनिरसनृप (१६६७२२२) संख्यम् ।
एषमि “ रघिकाग्रच्छेदगुणमि ” त्येतदन्तेनकर्मकदम्बेन जातोराशिः वसु-
मुनिगिरिविगजाभिधि (४८१२७७८) संख्यः । अयमत्र केनापवर्तकेन
गुणितोऽधिकाग्रयुक्तश्चार्बुदाहताष्टि—द्विनख—खाष्टाद्रि रससिन्धु (४६७-
८०२०२१६०००००००००) संख्यः । अयं द्विच्छेदाग्रो भाज्यराशिः

अस्मिन्नपर्वतिं खकक्षया गुणेन विभक्ते लब्धो राशि: सहस्र
 (१०००) संख्यः । एष स्वेष्टदिनगणः । अथ द्विच्छेदाग्रे भाज्यराशा-
 वनपर्वतिं नाधिकाग्रभागहारेण द्विच्छेदेन हते लब्धौ गतौ रविभगणौ
 द्वौ (२) शेषमुद्दिष्टरविकक्ष्याग्र-तुल्यम् । अथ द्विच्छेदाग्रे भाज्य-
 राशावेवानपर्वतिं तोनाग्रभागहारेण चन्द्रच्छेदेन विहृते लब्धा गता
 श्वन्दभगणाः पृथिव्येत् (३६) शेषमुद्दिष्टरविकक्ष्याग्रसमम् । एवं
 द्वयोः कक्ष्याग्रयोरुद्दिष्टयोस्सतोरानयनप्रकारः । बहूनां कक्ष्याग्रेषु-
 हिष्टेषु भिन्नबहुभागहारभिन्नबहुग्रयोः कुट्टाकारानयनप्रकारेण भाज्य-
 राश्यहर्गणगतभगणास्साध्याः । एवं सूर्यसिद्धान्तमार्गमवलम्ब्य कक्ष्या
 कुट्टाकारानयनं प्रदर्शितम् । आर्यभट्टीयानुसारेण कक्ष्या—कुट्टाकारा-
 नयने तु विशेषः । अत्र सूर्यसिद्धान्तानयनमार्गेणैतदानयने यत्र यत्र
 सहस्रगुणनमुक्तं तत्तदिह न कर्तव्यम् । अन्या सर्वाऽपि प्रक्रिया
 समाना । अथ खिलविशेषानुपपत्र उदाहियते । उद्देशकः—

योष्टाभिर्विभिष्वद्भिः
 दर्शभिश्चतुरग्रकः ।

द्वयाद्यश्चतुर्भिरेकाग्र

स्तं राशिं व्याहराङ्गसा ॥ २३ ॥

अत्र षड्भिरष्टभिर्वा यो राशिश्चतुरग्रो भवति स कथं चतुर्भिर्द्वाभ्यां
 वा रूपाग्रो भवतीत्यालोच्य प्रश्नोऽयमनुपत्र इति बृयात् । एवमन्येऽ-
 प्यनुपपत्राः प्रश्ना बोद्धव्याः । अथ खिलविषय उदाहियते । उद्देशकः—

द्विचत्वारिंशताद्वयग्रः
 षष्ठिंशत्यैकशेषकः ।

यो राशिस्तं द्रुतं बूहि
 साग्रं वेदभवान्यादि ॥ २४ ॥

अत्र पूर्ववदागतानि प्रत्येकं रूपात्मकान्युपर्यधोभावेन निहितानि
फलानि १ । शेषयोरूपरिराशिर्लोचन (२) संख्यः । अधो राशिर्वेद
१
१
१

(४) संख्यः । अत्र मतिः कल्पयितुं न शक्यते तस्मादिह भाज्य-
राशिः स्थिल इति वक्तव्यम् । यत्र च्छेदयोरपर्वतकोऽस्ति सोऽग्रा-
न्तरस्य तु नास्ति । तत्र भाज्यराशेः स्थिलत्वं द्रष्टव्यं । यत्रैषां
त्रयाणामपि सद्वशोऽपर्वतकोऽस्ति तदभावो वाऽत्रास्थिलत्वं द्रष्टव्यम् ।
एवं साग्रविषयेऽधिकाग्रादिसूत्रयुगं प्रतिपत्तृणां बुद्धिव्यामोहो माभूदि-
त्येकयैव च रीत्या व्यास्त्यात्म् । अथैतदेवात्र किञ्चिद्विकल्प्य व्याक्रि-
यते । पूर्व “शेषपरस्परभक्तं मतिगुणमग्रान्तरे क्षिसमि” त्यत्रफल-
पङ्क्खां समायां सत्यामग्रान्तरं समं कृत्वा मतिं कल्पयित्वा तथाऽ-
ल्प्यमुपरिराशिं गुणयित्वा तच्चाग्रान्तरे क्षिस्ता तदधोराशेना हृत्वा
लब्धं समपङ्क्खीनां फलानामधोनिहितायामतेरधस्तान्निदध्यादित्युक्तम् ।
इदानीं तत्र विषमायां फलपङ्क्ख्यामग्रान्तर—मृणं कृत्वा मतिं परिकल्प्य
तथाऽल्पमधोराशि संगुण्य तस्मादग्रान्तरं विशेष्य तदुपरिराशेना
विभज्य लब्धं विषमपङ्क्खीनां फलानां मध्ये दत्ताया मतेरधः
स्थापयेदित्युच्यते । अन्यतस्वं पूर्ववत् । एवं कृतेऽपि पूर्वप्रदर्शित-
मस्थिलमुदाहरणजातं प्रायशः सेत्यस्येव । अस्मिन् पक्षेऽ “ग्रान्तर”
इत्यन्तं विभक्तिविषरिणामो द्रष्टव्यः अग्रान्तरेणेति । छन्दोवत् सूत्राणि-
भवन्तीत्युक्तत्वात् । छन्दसि हि विभक्तिविषरिणामः प्रसिद्धः । क्षिस-
मित्येतदवहीनमित्यस्योपलक्षणम् । तस्मादग्रान्तरेणोनामिति सिद्धं भवति ।
तथैवास्तु पाठः ॥

“ ऊनाग्रभागहारं छिन्द्यादधिकाग्रभागहारेण ।
 शेषपरस्परभक्तं मतिगुणमग्रान्तरेक्षिसम् ॥
 अधउपरिगुणितमन्त्ययुग्नाग्रच्छेदभाजितेशेषम् ।
 ऊनाग्रच्छेदगुणं द्विच्छेदाग्रं विहीनशेषयुतम् ” ॥

इति । अस्मिन् पाठे यदा समायां फलपञ्चत्यां मतिकल्पनेष्टा तदाग्रान्तरमृणं कृत्वा मतिं कल्पयेत् । यदा विषमायां तस्यां मतिकल्पनाऽभिमता तदाऽग्रान्तरं धनं कृत्वा मतिं कल्पयेत् । एव-मधिकाग्रादिसूत्रयुगलं साग्रमधिकृत्य विस्तरेण व्याख्यातम् । अथैत-सूत्रयुगलम्य विषयमार्यया दर्शयति ॥

अवशेषविषमभावे शेषस्यैकस्य शून्यतायां च ।
 अवतरति सूत्रयुगलकमिदमन्यत्र तु निगद्यते कर्म ॥९॥

इदं सूत्रयुगलकमवशेषविषमभावकस्य शेषस्य शून्यतायां चाव-तरति । अन्यत्र तु कर्म निगद्यते । यत्राग्रयोरुभयोर्बेहूनां वाऽभाव-स्समत्वं वा तत्र कर्मोच्यत इत्यर्थः सूत्रयुगलकमित्यत्र स्वार्थे “ कप् ” प्रत्ययः । तदिदं कर्मार्थयाह ॥

शेषाभावे हारावपवत्त्यामू परस्परं हृत्वा ।
 अपवर्तकेन गुणयेच्छेषसमत्वे तु शेषमपि युज्ज्ञात् ॥१०॥

इति श्रीदेवराजविरचिते कुट्टाकारशिरोमणौ साग्रपरिच्छेदः प्रथमः ॥

अस्यास्तूदाहरणमेव व्याख्यानम् । उद्देशकः—

द्रुघादैर्दशकर्पयन्तैर्यो राशिश्शून्यशेषकः ।
 तं राशिमधिघेहि द्राक् तात्रिकग्रामणीर्वद् ॥

अत्र द्वयादिषु नवमु च्छेदेषु द्विसंख्याकस्यास्य त्रिसंख्यस्य
द्वितीयस्य चापवर्तकाभावादनयोः संवर्गः षट्संख्यः । अयमादितो द्वयो-
श्छेदयोर्निरग्रो भाज्यराशिः । अथास्य च चतुर्संख्याकस्य तृतीयस्य
चापवर्तको द्विसंख्यः । अनेनापवर्तितयोः क्रमात् त्रिद्विसंख्याकयो-
रेतयोर्वधोऽपि षट्संख्यः । अयमपवर्तकेन द्विकेन गुणितः सूर्य (१२)
संख्यः । अयमादितस्याणां निरग्रो भाज्यः । अथास्य च पञ्च-
संख्यस्य चतुर्थस्यचापवर्तकाभावादनयोर्घातः षष्ठिसंख्यः । अयं चतुर्णा
निरग्रो भाज्यः । अथास्य च षट्संख्यस्य पञ्चमस्य चापवर्तकः षट्-
संख्यः । अनेनापवर्तितयोः क्रमादृशैकसंख्ययोरेतयोरभ्यासो दशक-
संख्यः । अयमपवर्तकेन षट्केन गुणितः षष्ठिसंख्यः । अयमादितः
पञ्चानां छेदानां निरग्रो भाज्यराशिः । अथास्य सप्तसंख्यस्य षष्ठस्य
चापवर्तकाभावादनयोर्वधो नखवेद (४२०) संख्यः । षणां निरग्रो
भाज्यः । अथास्य चाष्टसंख्यस्य सप्तमस्याचापवर्तकश्चतुर्संख्यः । अने-
नापवर्तितयोरेतयोरभ्यासो दिङ्गेत्र (२१० संख्यः । अयमपवर्तकेन
चतुष्केण गुणितः खाडिगज (८४०) संख्यः । अयमपवर्तकेन त्रिकेण
गुणितो नखतत्व (२५२०) संख्यः । अयमष्टानां हाराणां निरग्रो
भाज्यराशिः । अथास्य च दशसंख्यस्य नवमस्य भागहारस्य चापवर्तको
दशकसंख्यः । अनेनापवर्तितयोरेतयोरभ्यासः पक्षतत्व (२५२) संख्यः ।
अयमपवर्तकेन दशकेन निहतः पूर्ववन्नखतत्व (२५२) संख्यः ।
अयं द्विपूर्वाणां दशपर्यन्तानां नवानां भागहाराणां निरग्रः प्रत्यासन्नो
भाज्यराशिः ॥

अथ शेषसाम्यविषय उद्देशकः—

द्वयादैदशकपर्यन्तैनवभिर्भाजैर्हेतः ।

यो भवेद्राशिरेकाग्रस्तमाचक्षवाऽविलम्बितम् ॥

अत्र पूर्ववदानीतो नखतत्व (२५२०) संस्थो भाज्यराशिरेके-
नाग्रेण युक्तः (२५२१) प्रत्यासनो भाज्यराशिः । ऐवमनेन न्यायेन
सूर्येन्दुभौमजविशनैश्चरणां बुधभृगुशीघ्रोच्चयोश्चन्द्रोच्चपातयोश्च द्वियुगा-
द्यानयनम् । उदाहरणन्तु ग्रन्थविस्तरभयान्नप्रदश्यते । अत्र च “पूर्वेण
पूर्वेण गतेनयुक्तस्थानंविनान्त्यप्रवदान्तिसंस्थ्याम् । इच्छाविकल्पैःक्रम-
शोभिनीयनीनेनिवृत्तिःपुनरन्यनीतिः” (बृहत्संहितायाम् अध्याये ७६.
श्लो. २२ वराहमिहिरः) इत्याचार्योक्तप्रकारेणैषामेकयुगविषयाः प्रभा-
नव (९) द्वियुगविषयाः षट्ट्रिंशत् (३६) त्रियुगविषयाश्चतुरशीतिः
(८४) चतुर्युगविषया रसनेत्रचन्द्र (१२६) संस्थ्याः । पञ्चयुगविषयाश्च
तावन्तः (१२६) षष्ठ्युगविषयाश्चतुरशीतिः (८४) सप्तयुगविषयाः
षट्ट्रिंशत् (३६) अष्टयुगविषया नव (९) नवयुगविषयः प्रश्न एकः
(१) एवं संभूय रुद्रबाण (५११) संस्थ्याःप्रभासंभवन्ति । अत्र रवि-
चन्द्रभौमजीवशनैश्चरणां बुधकाव्यशीघ्रोच्चयोश्चन्द्रोच्चयातयोश्च युगै-
श्शून्याग्रो राशिः वसुद्वयष्टाद्विरूपाङ्गसप्ताद्रितिथि (१५७७९, १७८२८)
संस्थ्यः । आर्यभटीये तु व्योमशून्यशराद्रान्दिरुन्धाद्रयद्विशरेन्दु (१५७
७९, १७५००) संस्थ्यः । एवं साग्रकुट्टाकारो दर्शितः ॥

इत्यत्रिकुलभरणस्य स्कन्धत्रयवेदिनः सिद्धान्तवल्लभातिप्रसिद्धा-
परनाम्नः श्रीवरदराजाचार्यस्य तनयेन देवराजेन
विरचितायां कुट्टाकारशिरोमणिटीकायां
महालक्ष्मीमुक्तावल्यां साग्रपारि-
च्छेदः प्रथमः ।

श्रीगुरुप्रार्थना.

आबास्यात् किल संप्रदायविधुरे वैदेशिकेऽध्वन्यहं
 सम्भ्रम्याद्य विमूढवीः पुनरपि स्वाचारमार्गे रतः ।
 कृत्याकृत्यविवेकशून्यहृदयस्त्वत्पादमूलं श्रवे
 श्रीमन् लोकगुरो मदीयमनसः सौख्योपदेशं कुरु ॥ १

आत्मानं यदि चेन्न वेत्सि सुकृतप्राप्ते नरत्वे सति
 नूनं ते महती विनष्टिरिति हि ब्रूते श्रुतिः सत्यगीः ।
 आत्मावेदनमार्गबोधविधुरः कं वा शरण्यं भजे
 श्रीमन् लोकगुरो मदीयमनसः सौख्योपदेशं कुरु ॥ २

कामकोधमदादिमूढहृदयाः प्रज्ञाविहीना अपि
 त्वत्यादाम्बुजसेवनेन मनुजाः संसारपाथोनिषिद्धम् ।
 तीर्त्वा यान्ति सुखेन सौख्यपदवीं ज्ञानैकसाध्यां यतः
 श्रीमन् लोकगुरो मदीयमनसः सौख्योपदेशं कुरु ॥ ३

रथ्यापङ्कगकीटवङ्गमवशाद्वुःखं सुखं जानतः
 कान्तापत्यमुखेक्षणेन कृतिनं चात्मानमाध्यायतः ।
 वैराग्यं किमुदेति शान्तमनसोऽप्यासुं सुदूरं ततः
 श्रीमन् लोकगुरो मदीयमनसः सौख्योपदेशं कुरु ॥ ४

भार्यायाः पतिरात्मजस्य जनको भ्रातुः समानोदरः
 पित्रोरस्मि तनूङ्गवः प्रियसुहृद्दन्धुः प्रभुर्वान्यथा ।
 इत्येवं प्रविभाव्य मोहजलधौ मज्जामि देहात्मधीः
 श्रीमन् लोकगुरो मदीयमनसः सौख्योपदेशं कुरु ॥ ५

सत्कर्माणि किमाचरेयमथवा किं देवताराधना-
 मात्मानात्मविवेचनं किमु करोम्यात्मैकसंस्थां किमु ।
 इत्यालोचनसत्क एव जडधीः कालं नयामि प्रभो
 श्रीमन् लोकगुरो मदीयमनसः सौख्योपदेशं कुरु ॥ ६

किं वा स्वश्रितपोषणाय विविधक्षेशान् सहेयानिशं
 किं वा तैरभिकाङ्गक्षितं प्रतिदिनं संपादयेयं धनम् ।
 किं ग्रन्थान् परिशीलयेयमिति मे कालो वृथा याप्यते
 श्रीमन् लोकगुरो मदीयमनसः सौख्योपदेशं कुरु ॥ ७
 संसाराम्बुधिवीचिर्भिर्बहुविधं संचाल्यमानस्य मे
 मायाकल्पितमेव सर्वमिति धीः श्रुत्योपदिष्टा मुहुः ।
 सद्युक्तच्या च दृढीकृतापि बहुशो नोदेति यस्मात्प्रभो
 श्रीमन् लोकगुरो मदीयमनसः सौख्योपदेशं कुरु ॥ ८

यज्ञानात् सुनिवर्तते भवसुखआन्तिः सुखदा क्षणात्
 यद्यच्चानात् किल दुःखजालमखिलं दूरीभवेदञ्जसा ।
 यद्याभादपरं सुखं किमपि नो लब्धव्यमास्ते ततः
 श्रीमन् लोकगुरो मदीयमनसः सौख्योपदेशं कुरु ॥ ९
 सत्यआन्तिमनित्यदृश्यजगति प्रातीतिकेऽनात्मनि
 त्यक्त्वा सत्यचिदात्मके निजसुखे नन्दामि नित्यं यथा ।
 भूयः संस्तुतिरापतत्प्रहृदयो न स्यां यथा च प्रभो
 श्रीमन् लोकगुरो मदीयमनसः सौख्योपदेशं कुरु ॥ १०

आर. कृष्णस्वामी.

“व्याससिद्धान्तमार्ताण्डविमर्शनम्”

इह खलु निखिलजनावीदितमेतत् यत्परमकारुणिको भगवान् बादरायणो नारायणांशोऽपारसंसारसागरनिमग्नं जीवजातमुद्दीषीर्णेः परमशिवस्य आज्ञया सकलोपनिषदर्थनिर्णायकं न्यायजालं सूत्रयामास अथातोब्रह्मजिज्ञासेत्यादि यच्च व्याचारस्यौ तत् परमशिवावतारभूतः श्रीशङ्कराचार्यः यथान्यायं सर्वग्राह्यमिति । कथमेतदवगम्यते? सूत्रं संहितादिपुराणात् । तथाहि, सूतसंहितायाम्—

“स च नारायणस्यांशो भगवान् बादरायणः” ।

इत्यारभ्य—

“सूत्रयामास वेदान्तवाक्यार्थं शङ्कराज्ञया” ।

इत्यन्तम्—

तथा मानवपुराणे “न्यायसूत्रात्मना प्रोक्तस्सर्वज्ञेन महात्मना ।

व्यासेनैव प्रसादेन शिवस्य परमात्मनः” ॥

तथाऽदित्यपुराणे—

“व्याकुर्वन् व्याससूत्राणि श्रुतेर्थं यशोचिवान् ।

स एवार्थश्श्रुतेर्ग्राह्यः शङ्करस्सविताननः” ॥

इति एवं कूर्मपुराणेऽपि—

करिष्यत्यवतारणि शङ्करो नीललोहितः ।

श्रौतस्मार्तप्रतिष्ठार्थं भक्तानां हितकाम्यया ॥

उपदेक्ष्यति तच्छास्त्रं यज्ञानं ब्रह्मसंज्ञितम् ।

सर्ववेदान्तसारं हि धर्माद्वैतनिर्दर्शनम् ॥

यत्तद्विप्रा निषेवन्ते सन्यासेनोपचारतः ।

विजित्य कालजान् दोषान् यान्ति ते परमं पदम्” ॥

इति । एवं वासिष्ठलैङ्गेऽपि—

मन्नियोगाद्वरिस्साक्षादतीवश्रद्धया सह ।
कृष्णद्वैपायनो भूत्वा ब्रह्मचारी जितेन्द्रियः ॥
वेदान्तानां प्रतिष्ठार्थं मुने सूत्रं करिष्यति ॥

इति । सूत्रजालस्य चास्य मुख्यप्रमेयबोधकशब्दघटितप्रथमसूत्रकत्वात् ताद्वशर्धमसूत्रयोगसूत्रयोः धर्मसूत्रत्वयोगसूत्रत्वरूपासाधारणव्यवहारवत् ब्रह्मसूत्रत्वव्यवहारः सर्वजनसम्मतः । यो हि महर्षिः यदर्थं यं प्रबन्धं कृतवान् सः तर्मर्थं तदादौ प्रथमत एव प्रायेण असूचयत् । यथा “अथ योगानुशासनम्” “अथ शब्दानुशासनम्” “अथातो धर्मजिज्ञासा” इति । तथा बादरायणोऽपि महर्षिः “अथातो ब्रह्मजिज्ञासे” त्येवोवाच । न तु शिवजिज्ञासा, विष्णुजिज्ञासेति वा, अतोऽवगम्यते, शैववैष्णववलभादीनां स्वस्वमताभिनिवेशात् अन्यथा अन्यथा अर्थप्रतिपादने नावकाश इति । अस्यां चतुर्लक्षण्यामादावन्ते मध्ये वा शिव विष्णुवाचकपदाभावत् ब्रह्मात्मपरादिशब्दानोमेव तत्र तत्र उपलभ्याच्च, ब्रह्मविचारात्मकमेवेदं सूत्रजालमिति च । तत्र प्रथमसूत्रे ब्रह्मशब्दस्य बृहिवद्विविति धातोर्निष्पन्नत्वेन, “अथ कस्मादुच्यते परं ब्रह्मेति? यस्मादुच्चार्यमाण एव बृहति, बृहयति, तस्मादुच्यते परं ब्रह्मेति” इत्यर्थविशिरश्श्रुत्या च बृहत्त्वम् ब्रह्मपदप्रवृत्तिनिमित्तमिति गम्यते । तच संकोचेप्रमाणाभावात् त्रिविधपरिच्छेदराहित्यप्रयोजकं निरतिशयन्न, “तद्वा एतद्ब्रह्म अद्वयं बृहत्वादि”तिनृसिंहोचरतापनीयश्रुत्या, “सत्यं ज्ञानमनन्तमितिश्रुतौ, यदनन्तं तद्ब्रह्मेत्युक्त्वेन च, तथावगमात् । एवं—

“न व्यापित्वात् देशतोऽन्तो नित्यत्वात् नाऽपि कालतः ।

न वस्तुतोऽपि सार्वात्म्यात् आनन्तं ब्रह्मणि त्रिधा ॥”

इत्युपबृंहणात् “अनन्तपदं देशकालवस्तुपरिच्छेदरहितं स्वरूपमाहेति श्रीरामानुजीयभाष्याच्च । तथा च गुणवत्वे दोषवत्वे च वस्तुपरिच्छेदरहित्यायोगात् ब्रह्मपदं निर्गुणं निरतिशयं बृहत्वोपलक्षितं स्वरूपं प्रत्याययति । अन्यथा अन्यतमपरिच्छेदवतोऽपि घटवत् अनित्यत्वेन अनित्ये प्रपञ्चे विरक्तस्य मुमुक्षोः ब्रह्मजिज्ञासानुपपत्तिः । ब्रह्मशब्दस्य शिवविष्णवादिपरत्वे शैवपाञ्चरात्रयादागमसिद्धार्थबोधकत्वेन ज्ञातार्थज्ञापकत्वादस्य शास्त्रस्याप्रामाण्यापत्तिश्च । ये च शैवादयो निरङ्कुशं ब्रह्मशब्दं स्वस्वमतानुसारेण व्याकुर्वन्ति, स्वमतप्रतिष्ठार्थं परमतत्त्वं खण्डयन्ति, ते पृष्ठाः व्याचक्षताम् । किं भवतां अद्वैते तात्पर्यं परमम्? उत द्वैते? नाद्यः अस्मन्मतप्रवेशेन परस्परं कलहस्य वैयर्थ्यात् । न द्वितीयः, भवद्विः परस्परं कल्पिते द्वैते विशेषाभावात् । यदि उभयकल्पितं द्वैतम् परस्परसम्मतं तर्हि मार्गभेदः किमर्थं प्रवृत्तः? यद्यत्र मार्गभेदो नास्तीत्युच्यते तर्हि भाष्यभेदः किमर्थं प्रवृत्तः? शिवस्य विष्णोर्वा प्रधानस्य भेदादिति चेत्-मूलभूतसूत्रेषु अन्यतरबोधकस्य असाधारणपदस्य अभावात् रिक्तपत्रे दर्वीचालनवत् भवतां भाष्यकरणस्य अकिञ्चित्करत्वात्, तादृशपदसत्वे किं पुनः कलहायन्ते परस्परं तत्रभवन्तः? किञ्च भवन्मते शिवस्य विष्णोर्वा सर्वशब्दवाच्यताभ्युपगमेन अन्यत्किञ्चित् ब्रह्मसूत्रात् मूलं पुरस्कृत्य भाष्यं प्रतन्यताम् किं ब्रह्मसूत्रोपमर्दनेन? शिवविष्णवाद्यभ्युपगन्त्रा अद्वैतिना अनभ्युपगतः कः पदार्थः भवदीर्यरभ्युपगतः? येन वैष्णवेषु परस्परं कलहः शैवेषु वा आविर्भूतः । अद्वैतिना शिवविष्णवादीनां मिथ्यात्वमुच्यते नास्माभिरिति चेत्, तर्हि शिवस्य वा विष्णोर्वा पारम्यं कलहायमाणैः परस्परं भवद्विः कथं निर्णयेत? उपक्रमोपसंहारादिप्रमाणजालं च शैववैष्णवमतसाधारणम् । अतः भवन्मत-

व्यवस्था मध्यस्थेन येन केन चित् कार्येति मध्यस्थः कश्चिदन्वेष-
णियः । स किं मीमांसकः? अन्यो वा? नाचः, तस्य निरीश्वर-
वादित्वेन मूले कुठारापत्तेः, अन्ये किं कपिलादयः? बौद्धचार्वाकादयो
वा नान्त्यः, तेषां वेदबाह्यत्वेन माध्यस्थ्यानहत्वात् । न द्वितीयः
कपिलस्य निरीश्वरवादित्वात् । योग्यादीनां हृश्वरवादित्वेऽपि विशेषा-
साधकत्वात् । अतः पारिशेष्यात् अद्वैतेव माध्यस्थ्यं वोद्गुर्हति ।
स च अप्रसिद्ध इति चेत्त, महर्षिप्रणीतेषु योगसाङ्घ्यन्यायवैशे-
षिकादिशास्त्रेषु जीवब्रह्मैक्यमायावादानिर्वचनीयवादादिकं खण्डितमिति
तद्वादिना येन केन चित् महर्षिणा भवितव्यं । तेषामेव परस्परं
इतरमतखण्डनपूर्वकं स्वस्वमतस्थापकत्वदृष्टेः । तत्र पारिशेष्यात् व्यास
एव तादृशो महर्षिः । तेन हि शैववैष्णवप्रधानं पाशुपतपाञ्चरात्रा-
दिकं यथा खण्डितं न तथा अद्वैतमनूद्य खण्डितमिति, व्यासाभि-
प्रेतं मतं अद्वैतमिति सिद्धम् । तथा हि, मानवपुराणे अष्टादशा-
ध्याये—

“अथ प्रमाणमाहात्म्यं प्रवक्ष्यामि समाप्ततः” ।

इत्युपक्रम्य—

“वेदस्य कर्मभागे तु वाक्यानां वेदवित्तमाः ।
अन्योन्यं न विरोधोऽस्ति न्यायेन परिपश्यताम् ॥
न्यायो जैमिनिना प्रोक्तो व्यासशिष्येण धीमता ।
प्रसादादेव रुद्रस्य द्विजास्सूत्रात्मनैव तु ॥
ज्ञानभागे तु वेदस्य वेदान्तारुये तथैव च ।
वाक्यानां न विरोधोऽस्ति न्यायेन परिपश्यताम् ॥
न्यायस्सूत्रात्मना प्रोक्तः सर्वज्ञेन महात्मना ।
व्यासेनैव प्रसादेन शिवस्व परमात्मनः ॥”

इत्युक्ता श्लोकद्वयानन्तरं—

“ अखण्डैकरसार्थे तु वेदान्तास्सकला भृशम् ।

पर्यवस्थनिति नान्यत्र तथा व्यासेन कीर्तिम् ॥

संसर्गार्थे द्विजा वेदाः समस्ता आस्तिकोत्तमाः ।

पर्यवस्थनिति च यथा तथा जैमिनिनेरितम् ॥

इति प्रकरणेन व्यासेरितवेदान्तार्थः अखण्डैकरसः तन्निर्णायकसूत्रजालं व्यासकृतमपि तत्परं, संसर्गागोचरप्रमाजनकत्वलक्षणाखण्डार्थकत्वं उपनिषदां इति च सिद्धम् । अथ मानवपुराणं यदि प्रामाणिकं तदा व्यासमतमद्वैतम्, तदुक्तसूत्रजालमपि तत्परमिति विश्वसितुं शक्यते । तत्रैव प्रमाणं नास्तीतिचेत्र, “ यद्वै किञ्च मनुरवदत्तद्वेषज ” मितिश्रुतेः मनूक्ते: प्रमाणमूर्धन्यत्वात्, किञ्च “ धर्मशास्त्रेषु मानवस्येव व्याकरणेषु पाणिनीयस्येव च विष्णुपुराणस्य सजातीयग्रन्थेभ्यः प्रकर्षाति- शयो नापन्होतुं शक्यत ” इति श्रुतप्रकाशिकाकुदुक्तेश्च । एवच्च अद्वैतस्य श्रुतिस्मृतिव्यासकृतसूत्रप्रतिपाद्यते सिद्धे सति अद्वैती व्यास एव माध्यस्थ्यं वोद्घमर्हति । कथं व्यासेन मध्यस्थेन व्यवस्था कृतेति चेत् शृणु नित्यशुद्धबुद्धमुक्तस्वभावस्य परमात्मनो मायोपाधिकस्य नामविशेषाः शिवविष्णवादिशब्दाः । न तु अर्थतो भेदः परस्परं तयोः ।

नामानि तव गोविन्द यानि तानि ममापि च ।

आवयोरन्तरं नास्ति शब्दैः रथैः र्जगत्पते ॥

इति महाभारतवचनात्, “ सब्रह्म सशिवस्महरिसेन्द्रस्सोक्षरः परस्मस्वराद् ” “ त्वं यज्ञस्त्वं वषट्कारस्त्वमिन्द्रस्त्वं वरुणस्त्वं रुद्रस्त्वं विष्णुस्त्वं प्रजापतिः ” इत्यादिश्रुतिभ्यश्च । एवच्च आगमसिद्धैश्चैव वैष्णवमतयोः सामंजस्ये सति व्यासप्रणिते ब्रह्मसूत्रे अद्वैतिव्यतिरिक्तानां विवरणावकाशाभावः न्यायविदां सुप्रसिद्ध एव । अत्रा-

वसरे व्यासतात्पर्यं प्रकटयन्निवोदितः कश्चित् व्याससिद्धान्तमार्ताण्डः श्रियः पतिर्नारायणः परं ब्रह्म, अप्राकृतदेशविशेषे तत्सायुज्यप्राप्तिरेव मुक्तिरिति, शारीरकमीमांसप्रणेतुः भगवतो वेदव्यासस्य सिद्धान्त इति वाक्ति । अत्र पृष्ठोऽयं व्याचष्टाम् नारायणशब्दस्य (३ परिच्छेदे-९ पृष्ठे) अनुशासनविरहं वदता ग्रन्थेन ब्रह्मशब्दस्य श्रीपतौ नारायणे किमनुशासनमपूर्वमुक्तम्? येन श्रियः पतिः नारायणः परं ब्रह्मोति उद्धुप्येत् । किञ्च ब्रह्मव्यतिरिक्तायाः नित्यायाः श्रियः अभ्युपगमे विष्णोर्वस्तु-परिच्छेदापात्त्या “तद्वा एतद्ब्रह्म अद्वयं बृहत्वात्” इति नृसिंह-तापनीयश्रुत्युक्तं निरतिशयबृहत्वप्रयोज्यं अद्वितीयत्वं कथं तव नारायणस्य सिध्येत्? अथ अद्वितीयत्वं सजातीयद्वितीयरहितत्वं श्रीश्वविजातीयेति चेत् न, विकल्पासहत्वात् । किं साजात्यं लक्ष्मीपतित्वेन? उत जगत्कारणत्वादिना, नायः लक्ष्मीपतित्वेन सजातीयस्यान्यस्य कस्य चित्सत्त्वे निषेधायोगात् असत्त्वे कथं अप्रसक्तं प्रतिषेधति श्रुतिः? नान्त्यः पूर्वोक्तदोषतादवस्थ्यात् । अप्राकृतदेशविशेषे मानाभावात् तथा हि “आत्मा वा इदमग्र आसीत्”, “एको है वै नारायणः” इत्यादि श्रुतिभिः प्रलयकाले कार्यस्य सूक्ष्मावस्थां प्रतिपादयन्तीभिः “स इमान्लोकानसृजत” “सोऽकामयत” “एतस्मादात्मनः सर्वे लोकाः सर्वे वेदाः” इत्यादिश्रुतिभिः सर्वभूतत्व-सर्वलोकत्वाद्यवच्छेदेन ब्रह्मोपादानकत्वावगमात् । स्वोपादानकत्वस्य प्राकृतत्वविनाशित्वव्याप्त्वात् ब्रह्मव्यतिरिक्तस्य अप्राकृतस्य सद्गावे प्रमाणाभावः । यानि पुराणवचनानि उपन्यस्यन्ते तृतीयपरिच्छेदे तानि सयुक्तिकप्रत्यक्षश्रुतिविरोधे विरोधाधिकरणन्यायेन अप्रमाणान्येव । सायुज्यरूपा मुक्तिः परब्रह्मसमानभोगत्वरूपमिति (द्वितीयपरिच्छेदे २१३ पृष्ठे) उक्तत्वेन मुक्तस्य लक्ष्मीपतित्वापत्तेः “परं साम्यमुपैती” ति

श्रुत्या मुक्तस्य ब्रह्मणा साहृश्यप्रतिपादनाच्च । न च तद्विक्षेव साहृश्यं तत्र विवक्षितमिति वाच्यं परमपदस्य वैयर्थ्यापत्तेः । मुक्तस्य ब्रह्मसाम्याभ्युपगमे “न तत्समश्चाभ्यधिकश्च दृश्यते” “न तत्समोस्ति अभ्यधिकः कुतोऽन्यः” इत्यादिश्रुतिविरोधः । मुक्तस्य भगवद्वक्तो-जिज्ञातं भक्त्यतिशयेन अभ्यवहरतः (द्वितीयपरिच्छेदे पृ. २ १५) यथा-नुरूपां सपर्या कुर्वतः शरीरमस्ति वा? न वा? आद्ये, सुखवत् दुखस्याप्यापत्तेः “आत्मो वै सशरीरः प्रियाप्रियाभ्यां न ह वै सशरीरस्य सतः प्रियाप्रिययोरपहतिरस्ति” इति श्रुतिभ्यां । द्वितीये शरीरेन्द्रियादिशून्यस्य चर्वणनिगरणाद्यसम्भवेन भवन्मुक्तेः अपुरुषार्थत्व-प्रसङ्गात् । वेदव्यासस्य सिद्धान्त इत्यपि न समीचीनम् । व्यास-भिप्रायस्य पूर्वमेव उपब्रह्मणादिना निर्णीतित्वात्, “खयं नष्टः परान्नाशयती” ति न्यायकबलितत्वाच्च । किं च तत्पुरुषीयपुरुषान्तरीय-वचनयोर्मध्ये तत्पुरुषीयवचस्य प्राबल्यमिति भवत्कल्पितन्यायेन व्यास-कृतकूर्मपुराणात् तत्कृतब्रह्मसूत्रतात्पर्यं विशदं भवति तथाहि^१ कूर्म-पुराणे ईश्वरगीतायां द्वितीयाध्याये—

“यद्यात्मा मलिनोऽस्वच्छो विकारी स्यात्स्वभावतः ।
न हि तस्य भवेन्मुक्तिः जन्मान्तरशतैरपि ॥

इत्युक्त्वा श्लोकद्वयानन्तरं—

“वदन्ति वेदविद्वांससाक्षिणं तमसः परं ।
भोक्तारमक्षरं शुद्धं सर्वत्र समवास्थितं ॥
तस्मादज्ञानमूले हि संसारः सर्वेदहिनाम् ।
एकस्संभिद्यते शक्तया मायया सर्वभावतः ॥
तस्मादद्वैतमेवाहुः मुनयः परमार्थतः ।

ज्ञानस्वरूपमेवाहुः जगदेतद्विचक्षणाः ।
अर्थस्वरूपमेवान्ये पश्यन्त्यज्ञाः कुदृष्टयः ॥ ॥

इति । अत्र वेदविद्वांस इत्युक्तया वेदव्यासस्य वेदविदग्रणीत्वात् तन्मतमद्वैतं वैदिकं च अज्ञाः कुदृष्टय इत्युक्तया तद्विपरीतमतं अवैदिकमिति । स्फुटं विमर्शकानां एवं पाराशर्ये सप्तदशाध्याये—

“द्वयोर्भेदो न चेत्तर्हि भेद एकस्य वस्तुनः ।
भेद एकस्य यः प्राप्तस्स मृषा चन्द्रभेदवत् ॥

इत्युपक्रम्य—

“मायामात्रमिदं द्वैतमद्वैतंपरमार्थतः ।
इत्याह हि परा शुद्धा श्रुतिस्सत्यार्थवादिनी ॥ ॥

इति श्रुत्यैव श्रुतितात्पर्यस्य वर्णितत्वात् तदर्थनिर्णयकत्वेन प्रवृत्तं ब्रह्ममीमांसाशास्त्रमपि अद्वैतपरमिति सिद्धम् ॥
(अनुवर्तते)

विद्वान्. पालघाट. नारायणशास्त्री.

अभिनवसुभाषितावलिः

III

अथ पुनरिदानीं तेषामेव श्रीमतां पारुपते गुरुराजवर्याणां
कृतिष्वन्यतमं श्रीमद्भावानवरलमालिकास्तोत्रद्वयं सहृदयद्वयाहादनाय
समर्प्यते । तत्रभवन्तः पूर्वोदाहृतरसिकतावैदग्ध्यसमलंकृता आचार्य-
वर्याः असकृदाविष्कृताव्याजदेवताभक्तिसुधाविशुद्धान्तरङ्गाः निरति-
शयानन्दमयाश्च विराजन्ते स्मेति हन्त ! पुराकृतं महात्मनाम् !
यद्यप्येतादृशानि स्तोत्राण्यम्बाविषयकाणि बहूनि प्रसिद्धानि सिद्ध-
प्रोक्तानि, तथापि परमकरुणामयं पूज्यतमं वस्तु नान्यज्जनन्याः ;
तत्र चित्रं प्रतिनरमयम्भास्तत्रो भिद्यते अथाप्यपूर्वं शोभामाधते
वशीकुरुते च सर्वेषां मनांसीत्यलं बहुना ॥

कदाचित् साम्प्रदायिके स्थिरवासरीयदेवताभजनावसरे सवयस्याः
चतुष्पथवीथिकासु पुरुषोत्तमं स्तुवन्तः मार्गे शिवायतनं प्रविष्टाः,
कालमहिङ्गा सर्वेष्वप्याबालवृद्धेषु भगवत्पादारविन्दभजनपरवशेषु सस्नेह-
प्रदीपदीपितमुखेषु “अये, गुरुराज ! अम्बामधि किमपि स्तूयताम् ”
इति सुहृदा साङ्ख्यासहासमुत्साहिता एते आचार्याः सहसान्तर्ज्वलित-
दिव्यदीपेनेव वत्सस्यानान्यशरण्यतां सम्भावयन्त्याम्बया प्रसारितेन
रागेणव रुचिरपाटलितं मुखं देवीपदकमलमभ्यावृत्य निर्गलया वाचा
इथमस्ताविषुरिति प्रसङ्गः ॥

(१) अम्बानवरतमालिका

श्रीमत्रिपुरामिकायैनमः

श्रितजनशिशिरापाङ्गी शिववामाङ्गी शिरीषमृदुलाङ्गी ।
सङ्गीतसरसभङ्गी मुदितकुरङ्गी करोतु मयि करुणाम् ॥ १
बालां सुरुचिरफालां मुकुरकपोलां विचित्रतरचैलाम् ।
लीलाहताघजालां सुललितमालां नमामि शिवलोलाम् ॥ २
अम्बा सुगुणकदम्बा पुलिननितम्बा शिरोजलोलम्बा ।
विम्बाधरा सूर्गाक्षी हिमरुचिविम्बानना हि मामवतात् ॥ ३
कालीमसुरकरालीं करधृतखडगाशुद्धनरिपुमौलिम् ।
धूलीकृतदितिजालीं दुरितोद्धूलीकृते श्रितोऽस्मयनिशम् ॥ ४
भद्रां सुजनसुभद्राममृतसमुद्रान्तरीपकृतभद्राम् ।
मुद्रां नताभयकर्णं दधर्तीं रुद्राङ्गनामहं वन्दे ॥ ५
ललिता श्रितजनफलितामरतरस्तुलिता भजत्कपाकलिता ।
वलितापाङ्गनिपातैः कलयतु कल्याणसन्तर्ति मयि ताम् ॥ ६
विद्या तटिदिव हृद्या नखरुचिविद्योतितात्मजनवेद्या ।
वेद्यागमैश्चिदाद्या सुभ्रशमविद्यां लुनातु ममसद्यः ॥ ७
वाणीं किसलयपाणीं पृथुलश्रोणीं नतामरश्रेणीम् ।
वाणीजितकलवाणीं भुजगसुवेणीं नमामि शुकपाणीम् ॥ ८
मायां सुरुचिरकायां सुगुणनिकायां सुरासुरोद्देयाम् ।
ध्येयां योगिभिरनिशं जगदभिधेयां नमामि शिवजायाम् ॥ ९
नवरत्नमालिकाख्योमेता मार्यामुदारसविशेषाम् ।
गुरुराजसुकृतिरचितां दयया साङ्गीकरोतु निजहृदये ॥ १०
पुनरपि—अम्बानुगृहीतानन्दसुधापूरविहारादनपासिसीर्ष्या द्वितीयां रुचि-
रतरामिमां नवरत्नमालिकां रचयामासुः ॥

(२) अम्बानवरतमालिका

नित्यचिदानन्दमर्यां निरूपमगुणकालितललितलावण्याम् ।
निखिलनिलिम्पवरेष्यां नित्यशरण्यां नमामि भुवनेशीम् ॥ १
पापविनाशननिरतां पावनचरितां परावैर्विनुताम् ।
परमदयारसभारितां परशिवदयितां नमामि भुवनेशीम् ॥ २
अनुभूतिमात्रसारा मखिलोदारामपारगम्भीराम् ।
अमृतपयोधिविहारामहुणाकारां नमामि भुवनेशीम् ॥ ३
पुण्यैकसमधिगम्यां पुरुतरनिजमहिमलब्धपारम्याम् ।
पूजकसन्ततिसौम्यां पुरहरसाम्यां नमामि भुवनेशीम् ॥ ४
बन्धूककुसुमरक्तां भक्तजनोद्धरणवहुविधासक्ताम् ।
भवहृदयसानुरक्तां बहुगुणयुक्तां नमामि भुवनेशीम् ॥ ५
निगमलसत्परमार्थां निजजनततिविहृतपरमपुरुषार्थाम् ।
निःश्रेयसैकसार्थां निखिलसमर्थां नमामि भुवनेशीम् ॥ ६
अमरावनैकदीक्षामसुरविपक्षामसाधुकृतशिक्षाम् ।
अध्वराधिकृतदक्षा मक्षालक्ष्मां नमामि भुवनेशीम् ॥ ७
राजीवचपलनयनां मौक्तिकराजीव विशदशुभरदनाम् ।
राजीवविजयिवदनां राज्यनिधानां नमामि भुवनेशीम् ॥ ८
पीनोत्तुङ्गसुवृत्तस्तनयुगजितमदनकुर्मभकुर्मभयुगाम् ।
शुभ्मादिदम्भशमनां शम्भुमनोद्धां नमामि भुवनेशीम् ॥ ९
नवरत्नमालिकाख्यामेता मार्यामुदारसविशेषाम् ।
गुरुराजसुकृतिरचितां दयथा साङ्गीकरोतु निजहृदये ॥ १०
स्तोत्रद्वयमिदं श्री गुरुराजहस्ताक्षरसकृतमातृकं तत्तनौजैः हेमावतीतीरविराज-
माल नृसिंहपुरावस्तव्यैः श्रीमद्विरण्णग्याचार्यैः कृपयाऽस्मदशयतीकृतमिति भूयानुप-
कारः चिरं स्मर्यते ॥

एच. एल. हरियण.

धर्मजिज्ञासा.

धर्मजिज्ञासया अधर्मोऽपि जिज्ञासितो भवतीति धर्मजिज्ञासैवात्र क्रियते । धर्मस्वरूपमाधिकृत्य बहुधा विप्रतिपत्तिर्दृश्यते । सुखसाधनं धर्मः दुःखकारणमधर्मः इति न दोषारहितं लक्षणं भवितुमर्हति । अभोज्यभोजनापेयपानागम्यागमनादिष्वपि दुःखकारणेषु इष्टसाधनता बुद्ध्या जनाः प्रवर्तन्ते । अतः किं सुखसाधनमिति न निर्णेतुं शक्यते । तथा च—

“ पुंसो नेष्टाभ्युपेयत्वात्कियास्वन्यः प्रवर्तकः ।

प्रवृत्तिहेतुं धर्म च प्रवदन्ति प्रवर्तनाम् ॥

इति मण्डनमिश्रविरचिते विधिविवेके (२४३तमपुटे) अनूदितश्लोकानुसारेण इष्टसाधनमेव क्रियासु प्रवर्तकम् । प्रवर्तनापरनामकं प्रवृत्तिकारणमेव धर्म इति अव्याप्तयतिव्याप्त्यादि दोषरहितं लक्षणं न भवति ॥

प्रवृत्तिहेतुमधिकृत्य पाश्चात्या विद्वांसोऽपि बहुधा विप्रतिपद्यन्ते । प्रयोजनमेव प्रवर्तकमिति प्रयोजनापरनामकफलेप्सया क्रियमाणा क्रियैव धर्मः इति के चन पाश्चात्या वदन्ति । प्रयोजनमनुद्दिश्य न मन्दोऽपि प्रवर्तते । इति लोकोक्त्यनुसारेण प्रयोजनविरहिता क्रियैव नास्ति । किं च सप्रयोजनं कर्म धर्म इति लक्षणमपि न निर्दुष्टम् । चौर्यमपि सप्रयोजनमिति को वा चौर्यं धर्म इति वदेत्? अनिष्टाननुबन्धि सप्रयोजनं कर्म धर्म इति अनिष्टाननुबन्धिनां चौर्यादीनां कर्मणां धर्मत्व निवारणेऽपि, किमिष्टं किं वा नेष्टमिति निर्णेतुमशक्यतया धर्मस्वरूप-निर्णयो दुस्साध एव भवति । किं च देहात्मबुद्ध्या शारीरसौख्याय केवलं क्रियमाणं कर्म इह लोके अनिष्टाननुबन्धयपि परलोकनाशक-

मिति कदाप्यनिष्टानुवन्ध्येव यत्तु ऐहिकामुष्मिकसुखद्रयसाधकं स धर्म इत्युक्तौ तादृशसाधनं कीदृशमिति निर्णेतुमशक्यतया धर्मलक्षणं सन्दि-
धमेव भवति । एतेन सुखसाधनं धर्म इति कैश्चित्पाश्चात्यविद्वाद्विद्विः
निरुक्तं लक्षणमपि निरस्तम् ॥

अपरे के चन पाश्चात्यविद्वांसः प्रतिभाप्रेरणया क्रियमाणं कर्म
धर्म इति वदन्तः प्रतिभायाः (Intuition) प्रवर्तकर्त्त्वं वदन्ति ।
प्रतिभावादिपथः श्रीमता मण्डनमिश्रेण स्वीये विधिविवेके २५२तमे
पुटे विशदीकृतः । “प्रतिभानेत्रोऽहि लोकः इति कर्तव्यतासु
समीहते” तदुक्तम्—

इतिकर्तव्यतायां तां न कश्चिदतिवर्तते ।

प्रमाणत्वेन तां लोकस्सर्वस्समनुगच्छति ॥

व्यवहाराः प्रवर्तन्ते तिरश्चामपि तद्वशात् ।

स्वरवृत्तिं विकुरुते मधौ पुंस्कोकिलः कथम् ॥

जन्त्वादयः कुलायादेः करणे शिक्षिताः कथम् ।

आहारप्रीतिविद्वेषपूवनादिकियासु च ॥

जात्यन्वयप्रसिद्धासु प्रयोक्ता मृगपक्षिणाम् ।

इति यत्कर्तव्यं तत्र प्रतिभैव प्रमाणम् । प्रतभैव प्राणिनां तृतीयं
नेत्रम् । न केवलं जनाः तिर्यङ्गोऽपि प्राणिनः स्वीयां प्रतिभामेवानुसृत्य
व्यवहरन्ति जीवन्ति च । वसन्तोदये पुंस्कोकिलः स्त्रीकोकिलाहानाय
प्रतिभाबोधित एव स्वीयस्वरं विकुरुते । प्रतिभाबोधिता एव पक्षिणः
काले नीडादिकं रचयन्ति । तिर्यक्षु प्रतिजातिप्रसिद्धानि आहार-
प्रीतिविद्वेषपूवनादिकर्माणि प्रतिभैव बोधयति । न हि श्वा मार्जलस्य
शत्रुरिति प्रतिभां विना अन्यः कश्चन न बोधयति श्वमार्जलम् ।
एतेन प्रतिभैव प्रवर्तिका । प्रतिभाप्रेरणया प्राणिभिर्यत्क्रियते स धर्मः

इति च स्पष्टं भवति । अथापि प्रतिभाया धर्मोपदेशकत्वं नाभ्युपगन्तुं शक्यते । सत्यामपि प्रतिभायां केचन जनाः कथं परदारान् जिगमिषन्ति ॥ जागर्थ्यमपि प्रतिभायां कथं कृष्णसर्पः अनपराध्यन्तमपि नरं दष्टुमिच्छति । स न तस्य जातिधर्मः । प्रतिभामप्युलङ्घ्य प्रणिनः क्रियासु प्रवर्तेन्यदि तदा प्रतिभा शासितृपदवीमारोदुं नार्हति । अतः प्रतिभावादिनां पक्षे धर्माधर्मनिर्णयः दुस्साध एव । “सतां हि सन्देहपदेषु वस्तुषु प्रमाणमन्तःकरणप्रवृत्तय” इति शाकुन्तले काञ्छिदासोक्तमपि प्रतिभाप्रामाण्यं क्वचित्कमेवेति ज्ञेयम् ॥

तदित्थं प्रयोजनं प्रवर्तकमिति, सुखसाधनं प्रवर्तकमिति, प्रतिभा प्रवर्तिकेति च पाश्चात्यानां त्रयः प्रसिद्धाः पक्षाः बहोः कालात् पूर्वमेव भरतखण्डवासिभिः विद्वद्द्विः दूरोत्सारिता इति स्पष्टमाकल्यते ॥

बलवदनिष्ठाननुवन्धित्वे सति इष्टसाधनत्वे सति कृतिसाध्यताज्ञानं प्रवर्तकमिति तार्किकनिष्ठां लक्षणमपि धर्माधर्मस्वरूपं बोधयितुं नालम् ॥

महर्षिः जैमिनिस्तु—“चोदनालक्षणोऽर्थो धर्मः” इति मीमांसा सूत्रे धर्मलक्षणमाह । सूत्रमिदं शबरस्वाम्यादिभिः शास्त्रविचक्षणैः स्पष्टं व्याख्यातं वर्तते । तेषां व्याख्यानं पारिभाषिकभूयिष्ठं अनधीतशास्त्राणां दुर्बोधमिक दृश्यते । अतोऽत्र पारिभाषिकशब्दानुत्सृज्य सूत्रार्थे वर्ण्यते । एतलक्षणं लौकिकवैदिकोभयधर्ममपि लक्ष्यीकरोति । या च क्रिया ल्येके वेदे च लोडन्तैः लिङ्गन्तैश्च धातुभिः तत्त्वानीयप्रत्ययान्तैश्च पदैः विहिता बोध्यते सैव चोदनेत्वभिर्व्यते । सैव क्रियाधर्म इत्यभिधीयते । एताहशक्तियास्वपि या अनर्थपद्म

सा वर्जनीया । तथा च लोके वेदे च लोडन्तैः लिडन्तैः क्तव्य-
नीयरन्तैश्च पदैः विहिता अनर्थविरहिता क्रियैव धर्मः इति लक्षणं
भवति ॥

वेदे यागादिक्रियाः सत्याभिवदनानृतदूरीकरणादिक्रियाश्च
विहिता वर्तन्ते । लोके च “आयुष्कामः क्षीरं पिबेत्” “धनार्जन-
कामः आङ्ग्लभाषाध्ययनं आङ्ग्लवस्तुवाणिज्यं वा कुर्यात्” इति वेदा-
गोचराः क्रियाः सर्वजनाभ्युपगमेन विहिता ज्ञायन्ते । एतासां क्रियाणां
धर्मत्वे न किमप्यपर्हीयते । यासां क्रियाणां अनर्थप्रापकत्वं स्पष्टं
दृश्यते, यासां च धर्मत्वे जनानां विप्रतिपत्तिः वर्तते तासां सार्वजनी-
नोऽभ्युपगमो नास्तीति तादृश्यः क्रियाः लोडन्तादिवदैः न बोध्यन्ते ।
तथाहि “आयुष्कामः क्षीरं पिबेत्” “धनार्जनकामः आङ्ग्लभाषाध्ययनं
कुर्यात्” इति विहिते क्षीरवानस्य आङ्ग्लभाषाध्ययनस्य च धर्मत्वे न
कोऽपीदानीं विसंवदति । आङ्ग्लजनाचारानुष्ठानं तु बहुभ्यो भरतखण्ड-
जनेभ्यो न रोचते । अत स्तद्विषये ‘आङ्ग्लाचाराननुतिष्ठ’ इति
लोडन्तेन प्रवर्तना न श्रूयते लौकिकवार्तासु । अतश्च लौकिकक्रियासु
याः क्रियाः लोडन्तादिभिरविसंवादं बोधिताः तासां धर्मत्वमविवाद-
ग्रस्तमिति ज्ञायते ॥

यथा वेदे तथा लोकेऽपि कानि चित्कर्माणि नित्यानि
कानि चित्काम्यानि, कानि चिच्चनैमित्तिकानि वर्तन्ते । तानि
च सुज्ञेयानीति नात्र विशदीक्रियन्ते ॥

तदित्थं लोके वेदे च यद्यच्चोदितमनर्थविरहितं कर्म दृश्यते
तेषु नित्यमहरहः करणीयम् काम्यानि यथाकाममनुष्ठेयानि नैमित्ति-
कानि च सति निमित्ते कर्तव्यानि । यथा प्लेगरोगहेतोः जना
अन्यत्र गच्छन्ति तानि च कर्माणि धर्मा एवेति जैमिनिना

महर्षिणा कृतं धर्मलक्षणम् । एतच्च लक्षणं उत्तरोत्तरोत्कर्षवादिनां पाश्चात्यविदुषामिष्टमेव । तेऽपि सर्वजनाभ्युपगतानां लोडन्तादिपदबोध्यानां क्रियाणां धर्मत्वं बोधयन्ति । तादृशक्रियां “विश्वजनीनाज्ञा” (Social Command) इति ते वदन्ति ।

चोदिताः क्रियाः प्रवृत्तिधर्मा इति भरतखण्डविद्वद्विरभिधीयन्ते । प्रवृत्तिधर्म इव निवृत्तिधर्मोऽप्यपरः मुख्यधर्मः जागतीति भरतखण्डजनानां मतम् । निवृत्तिधर्मः पाश्चात्यविदुषामविदितपूर्वः । विदितोऽपि स न तेभ्यो रोचते ॥

कर्मसन्यासः कर्मफलसन्यासो वा निवृत्तिधर्म इत्यभिधीयते । यः सर्वाणि विहितानि निषिद्धानि च कर्माणि सन्नन्यस्य नैष्कर्म्यसिद्धौ यतमानः ब्रह्मणि रमते तस्य धर्मः कर्मसन्नन्यासात्मकः निश्चेयसप्रदः इत्येतेषां मतम् ।

“न हि कश्चित्क्षणमपि जातु तिष्ठत्यकर्मकृत् ।”

इति भगवद्वीतीतावचनेन सर्वकर्मसन्नन्यासः न सुकर इत्यपरे कर्त्यागात्कर्मजन्यफलत्यागः वरमिति मत्वा विहितानि कर्माणि अनुतिष्ठन्तोऽनुष्ठीयमानकर्मणां फलानि भगवते सर्वपर्यन्ति । भगवत्समर्पणद्वारा जनेभ्य एव ददति । प्रयासेनार्जितप्राज्यधनः जनः देवानिष्ठाधनव्ययं वा करोति, दानरूपेण वा जनेभ्यो धनं ददाति, देवाल्यादीनि वा धर्मकार्याणि कारायिष्यति । न तु आर्जनाद्विरमति । किं तु स्वार्जितं स्वभोगाय न विनियुङ्गे । तथा च कर्मफलसन्नन्यासः लोकसुखाय प्रभवतीति स्पष्टम् ॥

पाश्चात्यास्तु प्रवृत्तिधर्ममेकमेवाङ्गीकुर्वण्डः कर्मसन्नन्यासकर्मफलसन्नन्यतरात्मकं निवृत्तिधर्मं नाभ्युपगच्छन्ति । ऐहिकानिष्ठनिवृत्तिपूर्वकाभीष्टप्राप्तिरेव प्रवर्तिकेति मन्यमानाः सैकतादपि तैलं

सञ्जिधृक्षन्ति । अतश्च तेषु साहसशीला अशेषजगदैर्धर्यं स्ववशं कृत्वा अलसानन्यान् दासीकुर्वन्ति । धनिनः दरिद्रा इति द्विधा विभक्ता जनाः तेषु परस्परं कलहायन्ते । धनहेतोः कलहायमानान्जनान् विनेतुं न शस्त्रादन्यदस्ति शरणं । पञ्चदशवत्सरेभ्यः प्राक् रप्यादेशसार्वभौमो ज्ञानांमा चक्रकर्तीं सपुत्रकळत्रः प्रजाकोपाभौ भस्मसाकृतस्समापीत् । इदानीमराजकोऽयं देशः प्रजासङ्घेनैव पाल्यते । अन्येषु देशेष्वपि राज्ञो हन्तुकामास्ते प्रजाप्रकोपमुज्ज्वालयन्ति । एतादृश-दुःखपरम्परायाः निवृत्तिधर्मज्ञानमेव कारणमित्यत्र न कोऽपि सन्देहः । पुरा खलु भरतखण्डे शककालात्पाक् वत्सराणां चतुर्थे शतके अशोको नाम चक्रवर्तीं बौद्धदीक्षामवलम्ब्य निवृत्तिधर्ममनुतिष्ठन् प्राज्यं राज्यकोशं प्रायच्छदिति ज्ञायते । तदा तदानीन्तनाः धनिनश्च स्वं स्वं धनं दरिद्रदैन्यदूरीकरणाय बौद्धाचार्यसङ्घाय प्रायच्छन्निति स्पष्टं श्रूयते । जैनाः बौद्धाः शैवा वैष्णवाश्च भरतखण्डवासिनो जनाः निवृत्तिधर्मं एव परमो धर्म इति श्लाघन्ते । अविदित-निवृत्तिधर्माः पाश्चात्या जना धनहेतोः राज्यक्षोभं प्रजाक्षोभं चोत्पादयन्ति ॥

•

आर्. शामशास्त्री.

गायत्री.

“ सा विद्या क्रिष्णिविश्वामित्रः । ततश्च विश्वामित्रोत्सर्तः प्राग्यथ्या अदर्शनेन (ज्ञानाभावेन) उपनयनस्याभावेन द्विजा नासन् । एवंच तदा द्विजत्वशून्यैरपि वेदाध्ययनं कृत्वा तदुक्तयागानामनुष्ठानं कृतमेव यथातथेदानीमप्यस्तु । इत्याक्षेपो न समंजसः ॥

“ अजान् ह वै पृश्नांस्तपस्यमानान् ब्रह्म स्वयंभ्वभ्यानर्षत् । तदृष्यो भवंस्तदृषीणामृषित्वम् ” इति तैत्तिरायारण्यकेन अनादितया विद्यमानानामेव तत्र प्रकाशमात्रमिति समाधेयत्वात् ॥

(स्वयंभु) प्रमाणांतरमनुपजीव्य स्वयंभूतम् । स्वतःप्रमाणभूतमिति यावत् । (ब्रह्म) वेदः । तपश्चरतः (अजान्) अयोनिसम्भवान् । (पृश्नीन्) पुरुषान् प्रति । (अभ्यानर्षत्) अभिजगाम । अतस्तेषामृषित्वं बोध्यमित्यर्थः ॥

अनेन चायोनिसम्भवेषु(ब्रह्मणा आदौ सृष्टेषु) अन्यतमोयं विश्वामित्रः न गाधिनन्दनो विश्वामित्र इत्यंगीकारे एव तस्य क्रिष्णित्वमुपपद्यते नान्यथा । एवंच स एवायं विश्वामित्रः “ धातायथापूर्वमकल्पयत् ” इति श्रुत्युक्तरीत्या पुनः पुनः प्रतिकल्पमुत्पद्यते कल्पान्ते च विनश्यति । तथा च पूर्वपूर्वकल्पस्थविश्वामित्रस्य क्रिष्णित्वेनावस्थानात्सर्वदा गायत्री आसीदेवेत्युपनयनस्याविच्छेदेन प्रवृत्तिर्निरावाघैवेति दिक् ॥

“ य एषोंतरादित्ये ” इति श्रुतिरादित्यविषयिणी, तत्सवितुरिति गायत्री तु सवितुरविषयिणीति तत्र “ य एषोंतरादित्ये ” इति श्रुतिः प्रमाणं न भवेदिति न शंकनीयम् ॥

“ सविता सर्वस्य प्रसविता ” इति “ आदित्योपि सवि-

तोच्यते” इति निरुक्ताभ्यां सवित्रादित्ययोर्नभेद इति सिध्यति । सर्वक्षष्टृतं नैकस्य सामान्यस्य, महायोगिनोपि नेतीश्वरस्यैवेति वाच्य-मिति श्रुतिप्रतिपादितादियेषापि स ऐवेति भेदबुद्धेरसंभवात् ॥

एवं च गायत्र्या स एवोपास्य उपनतस्येति निष्कामनया (ईश्वरप्रीत्यर्थत्वेनैव) वेदाध्ययनेन तदंगाध्ययनेन तदर्थज्ञानेन संध्यादि-नित्यनैमित्तिकर्मणामनुष्ठानेन च चित्तशुद्धिं संपाद्य श्रवणादावधि-कारी स्यादित्युक्तं युक्तमेव ॥

“सावित्र्या ऋषिर्विश्वामित्रः” इत्युच्यते । एतस्या एव गायत्रीसावित्रसिरस्वतीत्येवं नामभेदः कालभेदात् ॥

तत्र ऋषिर्नाम (मन्त्रद्रष्टा विद्यमानानां मन्त्राणां द्रष्टा

“येन यद्विष्णा दृष्टं, सिद्धिमाप्नोति येन वै ।

मन्त्रेण तस्य तत्रोक्तमृषेभावस्तदात्मकम्” ॥

इति विनियोगाध्याये याज्ञवल्क्य आह । येन ऋषिणा यद्वृष्टं वेदवाक्यं, येन मन्त्रेण सिद्धिम् (अभिलिषितार्थसिद्धिं) प्राप्नोति च तस्य तत्रोक्त-मृषित्वमित्यर्थः ॥

गौतमीयतत्रेऽपि—

“महेश्वरमुखाज्जात्वा यः साक्षात्पसा मनुम् ।

संसाधयति शुद्धात्मा स तस्य ऋषिरीरितः ॥”

इति । मनुं वेदमन्त्रं वेदं वा । अत्र पाद्मे उत्तरस्वंडे विशेषः—

“ततोवधात्सि तं शंखं विष्णुर्वै मत्स्यरूपधृक् ।

अथ तं स्वकरे कृत्वा बदरीवनमागतः ॥

तत्राहूय ऋषीन् सर्वानिदमाज्ञापयद्विभुः ।

विष्णुरुवाच—

जलांतरे विशीर्णस्तु यूयं वेदान्यमार्गथ ।

आनयध्वं च त्वरिताः सरहस्यान् जलांतरात् ॥

तावत्ययोगे तिष्ठामि देवतागणसंयुतः ।

नरदउवाच—

ततस्तैः सर्वमुनिभिस्तपोबलसमन्वितैः ।

उद्धारिताः षडंगास्ते वेदा यज्ञसमन्विताः ॥

तेषु यावन्मितं येन लब्धं तावन्मितस्य हि ।

स स एव ऋषिर्जातस्तदाप्रभृति पार्थिव ॥

अथ सर्वेऽपि संगम्य प्रयागं मुनयो ययुः ।

लब्ध्वा वेदान् स्यज्ञांस्तु ब्रह्मा हर्षसमन्वितः ॥

अयजच्चाश्वमेधेन देवर्धिगणसंवृतः ।

इति । संध्यावंदनादौ क्रियमाणानां मार्जनार्घ्यदानजपाद्यानामारम्भे च
चित्तशुद्धिसंपादनाय (चित्तं तत्र कर्मणि यथा एकाग्रं स्यात्तथा
अंतः करणादिगतमलनिरासाय) प्राणायामः विहितः शास्त्रेषूपनिषदा-
दिषु च । तत्रेदं ज्ञातव्यं भवति—तत्र गायत्र्या ब्रह्मोपासकानामयम्—

“ सव्याहृतिं सप्रणवां गायत्रीं शिरसा सह ।

त्रिः पठेदायतप्राणः प्राणायामः स उच्यते ॥

प्राणायामत्रयं कृत्वा प्राणायामैस्त्रिभिस्त्रिभिः ।

अहोरात्रकृतात्पापान्मुच्यते नात्र संशयः ॥

सर्वपापहरः प्रोक्तः प्राणायामो द्विजन्मनाम् ।

तस्मादभ्यधिकं नास्ति तपः परमपावनम् ॥ ” इत्युक्तः ।

स च प्राणायामः नक्तन्दिवं भक्ष्यमोज्याद्याहारसेवनेन दुष्टादुष्टजलसेवनेन
नानावातसेवनेन नानाव्यवहारेण च शरीरेषु तथांतःकरणे स्वाभा-
विकशुद्धिविरुद्धस्थितिसंपादकानां वस्तुनां निरासाच्छरीरं संशोध्य
तद्वारांतःकरणं च शोधयित्वा येनयेनरूपेण यानि यानि कर्माण्यनुष्टे-
यानि तेन तेन रूपेण तेषां तेषामनुष्टाने समर्थः सन्तुद्दिष्टार्थसाधनाय
प्रभवति ॥

प्राणायामेन वातपित्तश्लेष्मादिदोषाणां नाशो भवति । धारणया पापानां नाशो भवति । प्रत्याहारेणेन्द्रियाणां वशीकरणाद्विषयसंसर्गो न भवति । ध्यानेन शोकमोहदंभक्तोधमात्सर्याद्यभिमाना नश्यन्ति (दद्यन्ते इति यावत् । ततो मनः (चित्तं) शुद्धम् (एकाग्रं) सत् ब्रह्मोपासनायां सर्वथासत्कं भवति । तदुत्तं कपिलेन—

“प्राणायामैर्दैहोषान् धारणाभिश्च किल्विषान् ।
प्रत्याहारेण संसर्गान् ध्यानेनार्नश्वरान् गुणान् ॥
यदा मनः स्वं विरजं योगेन सुसमाहितम् ।
मूर्ति भगवतो ध्यायेत्स्वनासाग्रावलोकनः ॥” इति ।
तथा—“ब्रह्मादयोपि त्रिदशः पवनाभ्यासतत्पराः ।
अभूवन्नन्तकभयात्समात्पवनमभ्यसेत् ॥
यावद्दद्धो मरुद्देहे यावच्चित्तं निरकुलम् ।
यावद्दृष्टिर्भूर्वैर्मध्ये तावत् कालभयं कुरुः ॥” इतिच ।

एवं च सर्वथा पूर्णायुर्मध्येप्राप्तकालभयानिवारकस्य परमपावनतपोरूपस्य अष्टमं वय आरभ्य अभ्यसनीयतां प्राप्तस्य सर्वेषांसिद्धिप्रापकस्य सर्वानिष्टनिवारकस्य लोकानुग्रहसाधनस्य प्राणायामस्यात्यन्तावश्यकत्वे-प्युपनयनादारभ्य ब्रह्मचारिणस्तथा गृहस्थस्य सन्यासिनश्च प्रायः अभ्युदयनिष्ठेयससाधिकां तां प्रक्रियामन्यांश्चात्यंतावश्यकान्यमनियमांश्च सर्वथा दूरीकृत्य उपनयनविवाहादिप्रक्रियानुकरणमात्रमुपनेत्रादय-उपनितादिभिः कारयन्ति कुर्वन्ति च । तेनोपनीताः गृहस्था विवाहितास्त्रियश्वेत्येवं सर्वैषि करुषान्तःकरणतयो ऐहिकामुष्मिकशुभ-फलप्रापकर्मण्याचनाशक्ता खस्वर्कर्तव्यकार्यसामान्ये विमुखाः स्वेच्छाचारविहारा नास्तिका एव भूत्वा स्वर्धमत्यागेन दुराचारेण च सर्वं भरतखण्डं व्याकुलयन्त्यविच्छेदेन दुःखान्यनुभवन्ति च । तस्मादत्र सर्वैरपि शक्तैर्नानास्त्रेण यत्तानास्थाय यथावद्वर्णश्रमधर्मपूर्णं यथा भरतखण्डं स्यात्तथा रक्षणीयं न तत्रौदासीन्यमाश्रयितव्यमित्यलं पल्लवितेन॥

काशी. शेषवेङ्कटाचलशास्त्री.

कुवलयानन्दपाठसंशोधनम्.

II

१. एवं च ‘मालिन्यमञ्जशशिनोर्मधुलिट्टळङ्गा’ विति श्लोके
सुन्दरीं प्रति कस्यचिद्रसिकस्योक्तिरियमिति व्याचक्षणानां विचक्षणानां
भाषितं वरदराजस्तवानालोकनमूलकमिति सुक्षिष्टम् ॥
कुवलयानन्दोदाहृतानि—

- (१) ‘उद्धास्य योगकलया हृदयाञ्जकोशम्’
- (२) ‘मोहं जगत्रयभुवामपनेतुमेतत्’
- (३) ‘भानुर्निशासु भवदङ्गिमयूखशोभाः’
- (४) ‘नाथ त्वदंग्रिनखधावनतोयलमाः’
- (५) ‘नामैव ते वरद वांछितदातृभावं’
- (६) ‘आश्रित्य नूनममृतद्युतयः पदं ते’
- (७) ‘तद्वक्तृसाम्यमयमम्बुजकोशमुद्रा’
- (८) ‘मालिन्यमञ्जशशिनोः’
- (९) ‘तापत्रयौषधपरस्य तव स्मितस्य’

एतानि कुवलयानन्दस्थानि नव पद्यानि वरदराजस्तवीयानि । तत्र
उद्धास्योगेति पद्ये अनेकेषु दीक्षितग्रन्थेषूपलब्धमपि वरदराजस्तवे
दीक्षितैरेव स्वयं सम्यग्याख्यतम् । तादृशं व्याख्यानं व्युत्पित्सु-
व्युत्पन्नजनोपयोग्यमवश्यं दर्शनीयमित्यभिप्रेमः ॥

अत्र श्लोके श्लिष्टमुकुन्दपदस्य नवनिध्यन्यतमवाचकत्वेन तत्पर-
तया चन्द्रिकाकारादिभिरप्रदर्शितमपि रसिकसङ्गीविनीकारण संगृहीतं
बर्तते । चेदपि वरदराजस्तवव्याख्यानावलोकनेन यावानानन्दसन्दोह-

स्समुनिष्ठति तावदानन्दलेशोऽपि रसिकसञ्जीविन्यवलोकनेन नोपलभ्येते । अस्मिंश्च श्लोके दीक्षिताः शब्दशक्तिमूलकमुपमालङ्गारध्वनिं, विरोधाभासं, श्लेषं, व्यतिरेकालङ्गारं च तत्त्वलक्षणसंगमनपूर्वकं सम्यविवन्नः, वाच्यार्थप्रदर्शनप्रकारः पण्डितप्रकाण्डैः प्रकामं निफालयितव्यः । अस्मिन्नेव श्लोके—‘धन्यैश्चिरादपी’ त्यत्र धन्यं—धननिमित्तः संयोगः तद्वद्द्विः ‘गोद्रथचोसङ्घायापरिमाणाधार्दर्थत्’ इति पाणिनिसूत्रेण धनस्य निमित्तं संयोगः इत्यर्थं यत्प्रत्यये कुरुते तत अर्शादित्वादच्चप्रत्ययं स्वीकृत्य पूर्वोक्तार्थं केनाप्यनुन्मीलितपूर्वं प्रकञ्चकार्षुः ॥

विषमालङ्गारप्रकरणे उदाहृते ‘त्वद्वक्त्रसाम्यमयमम्बुजकोशेत्यादिश्लोके श्लेषमूलातिशयोक्तिविषमप्रतीपनिदर्शनाभेदान् व्याख्यानान्तरानुपलब्धान् निरूपयामासुः ।’ ‘आश्रित्य नूनममृतद्युतय’ इति श्लोके वेदान्तशास्त्रसंमतोऽर्थः कुवलयानन्द एव स्वयं विवन्नः । अतः वरदराजस्तवाख्योऽयं ग्रन्थः कुवलयानन्दस्याध्यापकैरध्येतुभिश्चादरादवश्यं सम्यविमर्शनाय । इति तद्रूपपरीशलियितृणां स्पष्टम् । ‘नामैव ते वरद वाञ्छितदातृभावं’ इति श्लोके उत्तरार्थं ‘न ह्यागमोदितसः शृतिसिद्धमर्थं लिङ्गेन बोद्यमुरारी कुरुते विपश्चित्’ इति वरदराजस्तवे अन्थथा वर्तते । दीक्षितैरेवास्मिन्पदे प्रकृतलोकोक्त्यलङ्गारलक्ष्यानुगुण्येन ‘विश्वप्रसिद्धतरविप्रकुलप्रसूर्तेयज्ञोपवीतवहनं हि न स्वरूपेक्ष्यं’ इति द्राविडभाषागाथानुकारि (नाडु अरंजिन ब्रह्मणनक् पूणल्लेन्तक्) लक्ष्यं अन्यथा विपरिणमितमिति भाति । एवं च वरदराजस्तवतद्वाख्यानयोः सम्यकपरिशीलनेन कुवलयानन्दपाठस्योपकारो भूयान् भवतीत्यत्र न विचिकित्सा ॥

२. एवं ‘अभिलषसि यदीन्दो वक्त्रलक्ष्मीं मृगाक्ष्या’ इतिविषमालङ्गारलक्ष्यत्वेनोदाहृते श्लोके, ‘सुविमलमथ विम्बं पारिजातप्रसूनैः

सुरभय' इतिपाठः सर्वत्र विश्रूयते । आकरग्रन्थे मलिकामारुताख्य-
प्रकरणे तावत् 'सुविमलमथ बिम्बं पारिजातस्य गन्धैः' इत्युचितः
पाठः सन्दृश्यते । अत्रयदुचितमित्यत्र सहृदया एव प्रमाणम् ॥

३. पर्यायालङ्कारप्रकरणे 'पद्मं मुक्त्वा गता चन्द्रमित्यत्र' 'पद्मं
मुक्त्वेति तत्परित्यगोक्त्या प्राक् तत्संश्रयाक्षेपेण पर्यायनिर्वाहः । अत एव
'श्रोणीबन्धस्त्यजति तनुतां सेवते मध्यभागः

पद्म्यां मुक्त्वास्तरङ्गतयः संश्रिता लोचनाभ्यां ।

धर्ते वक्षः कुचसचिवतामद्वितीयं तु वक्त्रं

त्वद्वात्राणां गुणविनिमयः कल्पितो यौवनेन ॥

इत्यत्रपर्यायं काव्यप्रकाश उदाजहार' इति दीक्षिताः आचर्युः ।
परं त्वेतत्पद्यं काव्यप्रकाशे अलङ्कारप्रकरणे कुत्रापि नोपलभ्यते । तद्वि-
वरणभूते काव्यप्रदीपेऽपि नानुभूयते । चक्रवर्त्तश्रीवित्सलाञ्छनप्रभृतयः
प्रामाणिकाः प्रकाशव्याख्यातारोऽपीदं पद्मं न व्याचर्युः । अत एव
भीमसेनाचार्याः सुधासागरे काव्यप्रकाशव्याख्याने—'श्रोणीबन्धस्त्यजति
तनुता' मितिपद्यं प्रक्षिप्तमिति निश्चिक्युः । एवं च काव्यप्रकाशि-
कायामलक्षितं 'श्रोणीबन्ध' इतिपद्यं काव्यप्रकाश उदाजहारेति प्रामाणिका
अप्पदीक्षिताः कथमभिदधुरित्याशङ्काऽऽस्येन समुदेति । तथापि
काव्यप्रकाशिकाव्याख्यनेष्वासन्नपन्नाशेषु प्रप्रथमं माणिक्यचन्द्राचार्य-
कृते महीशूरराष्ट्रीयप्राच्यकोशागारसमुद्रिते सङ्केतनामके व्याख्याने
'श्रोणीबन्धस्त्यजती' त्यादिपद्यमुदाहारि । तदनुसृत्यैव दीक्षितचरणै-
निंजगदे । तदनुगामिभिः कमलाकरभट्टसरस्वतीतीर्थवैद्यनाथदीक्षित-
नागेशभट्टप्रभृतिभिः कटाक्षितं । नवीनेन भीमसेनाचार्येण प्रक्षिप्तमिति
जाल्पितमिति चेत्र, नवीनैव पण्डितराजजगन्नाथेन रसगङ्गाधरे
पर्यायप्रकरणे 'प्रार्गणवस्येति सर्वस्वकारोदाहृते,' 'श्रोणीबन्ध' इति

काव्यप्रकाशोदाहृते च तथैव दृष्टवादित्युक्तत्वेन प्रक्षिप्तत्वभाषणं न
विचक्षणक्षोदक्षममिति दीक्षितसूक्तौ नाप्रामाण्यशङ्कालेशावकाशः ।
यद्यपि बालभारतादौ श्रोणीभागस्त्यजति तनुतामिति' पाठो दरी-
दृश्यते तथापिदीक्षितैः प्राचीनसङ्केतव्याख्यानुरोधात् 'श्रोणीबन्धस्त्य-
जती' तिपाठस्समादृत इति विपश्चिद्ध्रिः सन्तोषव्यं ॥

४. अवज्ञालङ्कारलक्ष्यत्वेनोदाहृतं—

'मदुक्तिश्चेदन्तर्मदयति सुधीभूयसुधियः
किमस्या नाम स्यादरसपुरुषानादरभरैः ।
यथा यूनस्तद्वत्परमरमणीयापि तरुणी
कुमाराणामन्तः करणहरणं नैव कुरते ॥'

इतिपद्यं नैषधमहाकाव्ये द्वाविंशसर्गे द्विपञ्चाशदुत्तरशततमश्लोकत्वेन
संलक्ष्यते । तत्र च नैषधकाव्ये 'यथा यूनस्तद्वदित्यपरार्थं पूर्वार्थत्वेन
दृश्यते,' 'मदुक्तिश्चेदि' ति पूर्वार्थमुत्तरार्थत्वेन (पाठः) मुद्रितकोशेषु
सर्वेषूपलभ्यते । कुवलयानन्दे व्यत्यासेन पाठोपलङ्घिः स्पुटैव । तर्षनयोः
पाठयोः कतरः श्रेयानिति जिज्ञासाऽङ्गस्येन समुनिष्ठति सर्वेषां मनी-
षिधुरीणानां । विद्रच्चकचूडामणिः श्रीहर्षकविबृन्दारकः भवभृत्यादिवत्
ग्रन्थादौ स्वख्यातिं स्वग्रन्थप्राशस्त्यादिकमादौ नाचकथत् । किन्तु
प्रतिसर्गान्ते रचित 'श्रीहर्षकविराजरजिमकुटालङ्कारहीरे' तिपद्ये उत्तरार्थे
स्वविरचितान् ग्रन्थान् 'द्वाविंशो नवसाहस्राङ्कचारिते चम्पूकृतोऽयं
महाकाव्ये' इत्यन्तं । छंदः प्रशस्ति, गौडोर्वीशकुलप्रसस्ति, श्रीविजय-
प्रशस्ति, खण्डनखण्ड प्रभृतीन् निर्दिश्य तदनु विद्रतलजमात्रग्राह्ये
स्वग्रन्थे बालिशानामरसिकानामनादरभावमाकलय्य तत्पारिजिहीर्षिरिदं पद्यं
रचयामास । परमरमणीयलावण्यशालिन्या रमण्याः रसानभिज्ञकुमारान्तः-
करणहरणाकर्तृत्वं न दोषायेति प्रकृतानुगुणेन दृष्टान्तवाक्यार्थः पूर्व-

निवेशितः, दार्षनितिकः ‘मदुक्तिश्चेदन्तरिति’ वाक्यार्थः उच्चराखे
कथितः । इत्थं प्रसङ्गसङ्गत्या विद्वज्जनमात्रग्राहत्वेन धन्यतां उत्तर-
श्लोकद्वयेन प्रकटय्य अन्ते स्वमाहात्म्यं—

‘ताम्बूलद्वयमासनं च लभते यः कान्यकुञ्जेश्वरा-
यः साक्षात्कुरुते समाधिषु परं ब्रह्म प्रमोदार्णवम् ।

यत्काव्यं मधुवर्षि धर्षितपरास्तकेषु यस्योक्तयः
श्रीश्रीहर्षकवे: कृतिः कृतिमुदे तस्याभ्युदीयादियम् ॥’

इत्यनेन प्रफुल्यामास । दीक्षितास्तु कविसम्पदायानुरोधात् दार्षनितिकं
पूर्व, दृष्टान्तवाक्यार्थं पाश्चात्यं प्रदर्शयामासुः । कुवलयानन्देऽस्मिन् नैष-
धीयत्वेन प्रत्यभिज्ञातुमशक्याः बहवः श्लोकाः ॥

‘विवस्वता नायिषतेव मिश्राः’

(नै. २२ स, ३५ श्लो.)

‘अस्य क्षोणिषते: परार्धपरया लक्षीकृताः सङ्ख्यया’

(नै. १२ स, १०३ श्लो.)

‘बलात्कुरुत पापानि’

(नै. १७ स, ४९ श्लो.)

एवमादयस्तत्र तत्र प्रकरणे समुपलभ्यन्ते ॥ अधिकं परस्तात् ॥

क. गोपालकृष्णशास्त्री.

आभिप्रायमयूस्खः.

IV.

प्राचीनार्थ संस्कृतौ अनार्थतासंक्रमः.

आर्यः देशान्तरादारादायाताः भारतवर्षे समाक्रम्य तत्र विद्यमानान् अनाप्रातनागरकतागन्धान् दस्यूनपसार्य स्वयं सिन्धुनद-प्रान्ते राज्यं चक्रिर इति नवीनानां सिद्धान्तः । आर्यानार्याणां परस्पर-मसंपर्कमभिपद्यन्ते नवीनाः । एवं सति परुत् भारतराजकीयप्राक्त-नविमर्शशाखाधिकारिणः सुगृहीतनामानो रामप्रसादचन्दा स्वीये 'Survival of the Pre-Historic civilisation of the Indus Valley' इति ग्रन्थे आर्याचारे अनार्थसंवासवशालब्धावकाशः केचन सिन्धुनदप्रान्तीयाचाराः अद्यावधि प्रतिष्ठिता उपलभ्यन्त इति मतमुद्घात्य एतदवसरे अनेका युक्तीः प्रदर्शयामासुः । एष विचारः विचक्षणानां पर्यालोचनसह इति किं चिदिव तन्यते ॥

1. आर्यो दासश्च.

आर्यदासयोः यस्संग्राम्योभूत् स न वर्णितः ऋग्वेदे । ऋग्वेदनिरूपित कालकल्या तु आर्यदासयोः कलहकोलाहलश्शान्त एवासीत् । परं आर्येष्वेव स्वव्यूहकलहो दर्यदृश्यत । यथा हि सुदासः अनेकर्षिपारिष्कृतपार्श्वे राजदशकं प्रति युयुधे । वासिष्ठा भार्गवाश्च पक्ष-प्रतिपक्षभावमङ्ग्यकार्षुः । अनिन्दः, अयज्यः, अनृतदेवः इत्यादिपदानि पूर्वं दस्यून् प्रति प्रयुक्तान्यपि कालकमेण आर्येष्वेव अरिपक्षवार्तिनमपि जनं पराममृशुरिति विज्ञायते । महर्षिरपि वसिष्ठः अनृतदेव इत्यभिशसो दृश्यते । स यातुधान इति शङ्कास्पदमपि बभूव (ऋ ७.१०४. १४—१५) ॥

राजदशकं विजित्य राजासुदासः राजसूयेन इजे । एत-स्मिन् बहृत्विजे यागे सुदासः विश्वामित्रं मुख्यपदत्वेन वत्रे । राज-

पुरोधा वसिष्ठश्चुक्रोध । ततो वसिष्ठतनयशक्तिनामा अभिचारिक-
मत्रान् प्रयुज्य विश्वामित्रं विमर्तिं चकार । अत्रान्तरे जामदग्नयः
ससर्परीविलात् विश्वामित्रस्यामातिमपनीय त प्रतिनिवृत्तप्राणं चकुः ।
अन्ते विश्वामित्रपक्षपातिनः सौदासाशशक्तिं निजम्बुः ॥

एवं क्रमवेदनिरूपिते काले दासा (दस्यवः) विधूतविद्रेषा ऊरी-
कृतार्थसख्याश्च बभूवुः । दासवर्णसंपृक्तायां जनतायां कारणान्तरात्म-
भूतस्संग्रामस्तत्रोपवर्णितः क्रमवेदे इति वक्तुं शक्यते ॥

2. राजा तत्पुरोधाश्च.

पुरा भारतवर्षे राजानः कुलपुरोधसमेकं वन्नुः । राज्ये राजकार्यं
पुरोहितकार्यमिति कार्यविभागः अभूत् । इति वृत्रदृष्ट्या एष विभाग एव
विलक्षणः । आर्याणां प्रथमावासात् भारतेततरदेशान् प्रति गतास्वार्यशाखा-
स्वदृष्टचरः एषकार्यविभागः । तथाहि ईंजिप्ट् बाबिलोनियादि देशेषु राजैव
राष्ट्रपुरोधाश्च भूत्वा यज्ञादीन्समपद्यत । रोम् ग्रीस् इत्यादिदेशेष्वपि
राज-पुरोहितः एव (राजा चासौ पुरोहितश्च) राज्यमकरोत् ।

पारसीकदेशे तु मगी (Magi) इति पुरोहितकुलं भारतेय-
ब्राह्मणकुलप्रतिमानं बभूव । आदौ मगिकुलमतिपरिमितमेवाभूत् ।
पारसीका राजकीये अधिकारे उच्चभावमापन्नाः देवयजनादिषु मागिनां
साहाय्यमपेक्षन्तेस्म । एवं क्रमशः मगिकुलमभ्यवर्धत । मागिनः
ग्रामस्यैकस्मिन् भागे उषित्वा मगिवर्ण इति वर्णान्तरमेव प्रावर्त-
यन् । सर्वस्यास्य कारणं मार्गणीयम् । पारसीका राजानः यतः
अपरिचितकर्मकलापं परधर्मं उत स्वविस्मृतमपि अन्यैः कैश्चन श्रद्धालुभि-
संरक्षयमाणं कंचन पुरातनं धर्ममवलंभिरे तत एव मगिनां प्राधान्यं
समजायत । भारतवर्षेऽप्यनयैव कथया भवितव्यमिति रामप्रसाद्
चन्दा उहन्ते । आर्यागमनकाले सिन्धुनदप्रान्ते ये राजनः अवर्तन्त ते

अपरिचितमपि ऋषि (आर्य) मतमेवावलंबिरे । भारतवर्षे ब्राह्मणानां वैभवस्य आदिमेष्टकान्यासः एवं विरचितः । ब्राह्मणोक्तरीत्या राजन्यो न यष्टुभीष्टे । यदि वा राजन्यो यजेत तदा कथमपि ब्राह्मणो भूत्वैव इज्यात् । यथा विश्वामित्रः ब्रह्मार्षिभूत्वा सञ्जयाख्यं चतुरात्रमपश्यत् । राज्यं चाविन्दत (पञ्चविंशब्राह्मणे XXI—12,2) । देवापिरार्द्धिषेणः कुरुकुलप्रसूतः तपसा ब्राह्मणत्वं संपाद्य (महाभारते IX-39,35) भ्रातुः शन्तनोरात्मिज्यमकरोत् (ऋग्वेदे X-98) । परन्तु विश्वामित्रादीनां क्षत्रियकुलोत्पन्नत्वे मूलभूते ऋग्वेदे नास्ति प्रमाणाम् । एतादृशकथाः क्षत्रियानात्मिज्यादिकरणान्निवारयितु मुपकल्पिता अर्वाचीनैरिति भाति ॥

३. पुरुषमेधः.

आदौ सिन्धुनदप्रान्तियाः राजानः स्वमतं पौरोहित्याधीकारं च किं निमित्तं विद्युत्प्रिये? किमर्थं परधर्ममङ्गयकुर्वन्? तेषां मनसि निजदेवतापेक्षाया ऋषिदेवताः बलीयस्य इति, निजकर्मपेक्षाया ऋषिदृष्टं कर्म फलसंपादने पटीय इति च प्रत्ययेन जातेन भवितव्यम् । लोके परधर्मश्रियणं च प्रायेण विलुप्तमहिन्नयामेव जनतायां संदृश्यते । प्रायस्तदानीं देशीयप्रजाः प्रभवश्च स्वधर्मे विश्लुश्वश्रद्धा बभूवुः ॥

पूर्वोक्त आर्यक्षत्रियवर्णमेदः उभयोर्मनोभूमिकाभेदमूलक एव । उभयोर्मनोभूमिकाऽभिद्यत इत्यत्र किञ्चमकम्? । उच्यते—केचनाचाराः ब्राह्मणानां इतरेषां च अधर्मा इति प्रत्यादिष्टा अपि क्षत्रियैर्धर्मत्वेन समाद्रियन्त । यथा पुरुषमेधः । वैदिकपुरुषमेधे षशस्थानीयः पुरुषो न हन्यते । तत्परितः अग्निर्नीयते । अनन्तरं पशुमुच्यते । अन्यः अवैदिकोऽपि पुरुषमेधो विद्यते । अश्वमेधवदेषः । अस्मिन् पुरुषः निहन्यते । पुरुषमारणानन्तरं महिषी शवपार्श्वे स्वपेत् ।

अत्र महिषीनिर्देशात् एष पुरुषमेघो राजन्यस्यैवेतिक्तव्यम् । राजा सोमकः एकतनयस्य जन्तोः स्थाने सुतशतं प्राप्तुमिच्छन् पुरुषमेघम-करोत् । सोमकः सुतशतं प्राप्य अन्ते पुण्यलोकमवाप । तत्पुरोधास्तु नरकं प्राविशत् । तं नरकान्मोचयितुं सोमकेन संचालितः यतः निष्पलः एवाभूत् । अत्र पुरुषमेधः ब्राह्मणस्य नरकफलदोऽपि क्षत्रियस्य पुण्य-लोकसंपादक इति स्पष्टम् । तदुक्तं ब्रह्मनन्दीयशाक्तानन्दतरंगेण्यां—“नरबलिस्तु राजामेव—राजानरबलिंदद्यान्नान्योऽपि परमेश्वरी” इति ॥

एवं वेदपुराणतत्त्वादिषु परामृष्टेषु इदं वक्तुं शक्यते—यत् पुरुष-मेधः पूर्वं धर्मं इति ब्राह्मणैराचरितः पश्चादधर्मं इति पारित्यक्तः । एवंसतीतरे वर्णाः मुख्यतः क्षत्रिया तमेव धर्मबुद्ध्या आचरितवन्तः । एक एव आचारः ब्राह्मणानां धर्मः क्षत्रियाणामधर्मं इत्येतत् ब्रह्मक्षत्रयोः मनोभूमिकाभेदं सुस्पष्टं व्यनक्ति ॥

4. अनुमरणम्.

भर्तृमरणे सत्या अनुमरणमपि पूर्वोक्तमेव मनोभेदं प्रकाशयति । क्रत्गार्थवर्द्धनेवदनिरूपिते कालेऽपि अनुमरणं न परमार्थतः किन्तु अनु-शयनरूपेण केवलमाचारितमिति दृश्यते । स्त्री भर्तृशरीरसमीपे चित्यां शिश्ये । तदा (ऋग्वेदे X. 18,8) पुनरूप्त्यापिता सती दिधिषुं प्रति पुनरूपयमार्थं प्रेषिता बभूव । गौतमानुमता देवरेण सुतोत्पत्तिरपि स्त्रियाः अनुमरणाभावेमवानुवोधयति । मासषट्कर्पर्यन्तं वसिष्ठः, एकवत्सरपर्यन्तं बोधायनः, यावज्जविं मनुः विधवायाः ब्रह्मचर्यमनुशास्ति । विष्णु-वृहस्पत्यादयः केचन स्मृतिकाराः अनुमरणमैच्छिकमाहुः । पराशरस्तु अनुमरणं ब्रह्मचर्यतश्चेय इति श्लाघते । पैठीनसिः, अंगिराः, व्याप्रपादश्च ब्राह्मणविधवायाः अनुमरणं प्रतिषिद्धं तद्वाहणेतरस्त्रीणां

धर्म इत्यभिप्रयान्ति । एवं च काश्चन स्मृतयः अनुमरणानुमोदिकाः, काश्चनानुमरणनिरोधिकाः ॥

अनुमरणानुमोदकनिरोधकशास्त्रयोः परस्परं विरोधः कुशल-
मतिना माधवेन एवं पर्यहारे—निरोधकशास्त्रेण क्षियाश्चित्यन्तरे
दहनं निरुद्धं, न तु दहनमात्रम् । अस्मिन् मते आधारभूता श्रुतिर्न
विद्यते ॥

इतिहासे काश्चन क्षत्रियस्थियः सकृत् अनुगमन माचेहुः । यथा
पाण्डुपती माद्री, वसुदेवसत्यश्चतसः देवकी, रोहिणी, भद्रा मदिरेति ॥

क्रिस्तीय वर्षाणां सप्तमे शतके बाणः स्वीयकादंबर्या अनुगमनं
व्यर्थमित्याकल्यतिस्म । नवमे शतके मेघातिशिरपि अनुमरणं नानुमेने ।
एकादशशतके विज्ञानेश्वरः, त्रयोदशशतके माधवश्च अनुमरणं तुष्टाव ।
दशमशतकपर्यन्तं ब्राह्मणा अननुमतानुमरणाः क्षत्रियाश्चाभिमतानुमरणाः
एवासन् । विज्ञानेश्वरकालात् अनुमरणानुमोदस्तु जातिसांकर्यनागर-
कतासांकर्यभयजन्यः ॥

5. यतिनो ब्रात्याश्च.

वर्षचतुष्टयात् प्राक् पञ्चापदेशे मोहेन्जोदारो इति प्रदेशे भूगर्भे
एकं पत्तनं भूशोधकैः आविष्यकारि । तत्रोपलब्धानि घटापटाभरणादि-
पदार्थजातानि प्रायः वर्षाणां चतुः सहस्रात् प्राक् कृतानीति विमर्श-
काभिप्रायः । तत्र अर्धनिमीलितनयनाः नासान्तन्यस्तदष्टयः केचन
शिलामयविग्रहा उपलब्धाः । ते प्राक्तनयतिप्रतिकृतय इत्यूद्यते । यतिनः
ऋग्वेदे (viii—3, 9) भृगुप्रस्कण्वप्रतिमाना महीयान्ते । तैतिरीयसंहि-
तायां (ii—4-9-2) पंचविंशब्राह्मणे (viii—1,4) च त एव इंद्र-
क्रोधमुत्पाद्य तेनेन्द्रेण शालावृक्षेभ्य उपहारकृता विनाबालकत्रितय इत्यु-
क्तम् । इन्द्राभिपूजकाः भृगुप्रस्कण्वप्रतिमानाः यतिनः कथर्मिद्रशत्रवोऽ-

भवन् इति विमर्शनीयम् । अत्र कारणमूल्यते । पूर्व यतिनः सिन्धुनद-
प्रान्तीयराजानां पुरोहिता अभवन् । यज्ञादिसंपादितसुरप्रसादानां-
चमत्कारिपुराणसंपदानां लसत्कवितारसानां आर्याणां सिन्धुनदप्रान्तीय-
राजानुग्रहे जाते, यतीनां आर्याणां च परस्परं स्पर्धा संजाता । यतिनः
विमानीकृताः । ब्रात्या इति निन्दिताश्च । ते ब्रात्याः सामान्यैः
अनार्यकर्मसु पौरोहित्येन वृत्ता आसन् । पुनः यदा ब्रह्मज्ञानाय ब्राह्मणाः
अयतन्त तदा ध्यानयोगादिपारंगता अनार्ययतिनः पुनर्लब्धप्रतिष्ठा
अभवन् ॥

योगः न ब्राह्मणेषु किन्तु वर्णान्तरेषु प्रारम्भे इत्यत्र भगवद्गीता—
(IV—1,2) प्रमाणम् । योगः आदौ विवस्वते प्रोक्तः, तेन मनवे,
तेन इक्ष्वाकवे । इत्येवं परंपरा ॥

6. अश्वत्थपूजा.

मोहेन्जादारो इतिस्थले उत्कीर्णध्यत्थवृक्षाकृतिः अङ्गुलीयकमुदा-
काचनालाभि । इयं च बौद्धमतस्मारकसामग्रीमध्ये गृहीता । बौद्धमते
ब्राह्मणमतेऽपि अश्वत्थपूजा दृश्यते । एषा पूजा प्राक्तनानार्यमत-
सम्बन्धिनीति ज्ञायते—विपश्चितः प्रमाणम् ॥

इत्येवं चतुरमुपन्यस्तं रामप्रसादचन्दैः । तैरुक्तं सर्वमपि अङ्गी-
क्रियत इति न वङ्गुं शक्यते । पूर्वोक्तैः प्रमाणैः केचनाचाराः अनार्येषु
आसन्नित्युच्यताम् । ते त्वार्येषु नासन्नित्यत्र प्रस्फुटं प्रमाणमपक्ष्यते ॥

योगनरसिद्धार्थः.

॥ श्रीः ॥

ग्रन्थावलोकनम्—

श्रीगीतास्वामिविजयः, नवभक्तिरसायनं च.

पुस्तकमूल्यं अष्टौ कलाः, प्राप्तिस्थानम्, के. आर. सुब्रह्मण्यशास्त्री,

श्रीगीतास्वामि मठः, हनुमान् घाट, बनारस् सिटि.

इदं च पुस्तकद्वयं श्रीकाशीनिवासिभिः श्रीगीतास्वामिचरण-
कमल्युराधकैः श्रीकृष्णशास्त्रिभिः विरचितम्; श्रीगीतास्वामिविजयश्च
श्रीस्वामिनां चारित्ररूपः सरलैः पद्मसंग्रथितः ॥

भक्तिप्रधानश्च नवभक्तिरसायनास्यो ग्रन्थः। अत्र च श्रावणादि-
रूपेण भक्तेनवधा विभागः विभक्तानां लक्षणानि, श्रवणादीनामन्त-
रङ्गवहिरङ्गभावश्च, उपासीनां परस्परं भेदः, उपासिभेदेन तासां फल-
तारतम्यं च, ब्रैंह्याद्युपत्तौ तत्तद्वीजगतानां सामर्थ्यानामेव असा-
धारणकारणत्वम्, पञ्चन्यस्य च साधारणकारणत्वं यथा, तद्वत्
प्राणिकर्मणामेव सुखाद्यनुभवे असाधारणकारणत्वं ईश्वरस्तु साधार-
णकारणम्, भक्तेश्च वर्णाश्रमाद्यनपेक्षत्वात् सर्वसुकरताचेत्येतत् सर्वं
सरलतमैः मधुरैः पद्मैः वर्णितम्, लौकिकैष्टषान्तैश्चोपष्टम्भितम्,
अनायासेनावग्नन्तु शक्यते । अन्यत्र दुर्लहान् विषयान् बाला अप्यत्र
सुखेनाऽवजानन्तीत्यत्र नास्ति सन्देहलेशोऽपि ॥

भक्तिविषये इतः पूर्वं एताद्वशो ग्रन्थः नोपालभ्यत इत्थपि वत्तुं
शक्यते । सर्वेऽप्यास्तिकशिखामण्यः ग्रन्थं चेमं पठित्वा अनुसन्धाय
चात्रस्थान् विषयान् भगवति निविष्टस्वान्ताः श्रियः पते: कृपाकटाक्ष-
पात्रतामीयुरित्याशास्त्रे ॥

विद्वान् रा. नारायणस्वामिदीक्षितः.

धातुमञ्जरीविमर्शः

महोपाध्याय शिरोमाणि पदभूषितैः के. यल् . व्यासरायशास्त्रिभिः विरचितो धातुमञ्जरीग्रन्थः आन्तं दृष्टः परिशीलितश्च यथामनीषम् । संस्कृतभाषाव्युत्प्रसूनां आङ्ग्लेयविद्याभ्यासवतां अतीवोपकारकः विना प्रयासं तत्र कालविशेषे प्रकारविशेषे च तत्त्वकारोपयोगबोधनं कवर्गायांतादिक्मेण धातूनां सेट्कत्वानिट्कत्वबोधनं कारिकारूपणे आङ्ग्लेयभाषया धात्वर्थविवरणं तत्त्वकाराणां परिनिष्ठितरूपविशेषोपपत्तिसाधकावान्तरक्रियाविशेषप्रदर्शनमित्यादिबहुगुणगणभूषित इति च सुदृढं विश्वसिमि ॥

यद्यपि संस्कृतभाषायां प्रायेण चतुर्सहस्रसंख्याका धातवस्सन्ति वर्तन्ते च बहवो धातुरूपबोधकाः धातुवृत्तिधातुरूपप्रकाशिकादयः आकरग्रन्थाः तथापि लोकव्यवहारोपयुक्तप्रसिद्धधातुरूपाणां संग्रहात् (विक्षिप्तसंग्रहात्वापि क्वाप्युक्तस्योपपादनात् । अनुकृक्तथनात्क्वापि सफलोऽयं श्रमो ममे) त्यभियुक्तोकिंत स्मरयत्ययं ग्रन्थं इत्यावेदयिता ॥

नेरुरु कृष्णाचार्षः,
मैसूरु संस्कृतमहापाठशाला व्याकरण प्रधानाध्यापकः.

सधन्यवादमस्माभिरङ्गीकृता एताः विनिमयरूपाः पत्रिकाः

१. रिसर्च इन्स्टिट्यूट आनल्स, पूना.
२. जर्नल आफ ओरियंटल रिसर्च, मदरासु.
३. प्रबुद्धकर्णाटक, बैंगलूरु.
४. मिथिक् सोसैटि जर्नल, बैंगलूरु.
५. यूनिवर्सिटि यूनियन् म्यग्सीन, मैसूरु.
६. पम्. टि. वि. आर्ट्सकालेजम्यागजीन, सूरत.
७. ओरियंटल कालेजु म्याग्सीन, लाहोर.
८. सद्वाधचान्द्रिके, आनन्दवन.
९. श्री शारदा, बृंगेरि.
१०. काढम्बरीसंग्रह, चामराजनगर.
११. सनातनधर्मसंजिविनी, मैसूरु.
१२. उद्यानपत्रिका, तिरुवादि.
१३. सुप्रभातम्, काशी.
१४. संस्कृत साहित्यपरिषत्पत्रिका, कलकत्ता.
१५. वै. पं. पं. ए. पत्रिका, मल्लेश्वरं, बैंगलूरु.
१६. आन्ध्रसाहित्य परिषदः पत्रिका, काकिनाड.
१७. विश्वकर्णाटक, बैंगलूरु.
१८. ताम्माङ्गु, बैंगलूरु.
१९. मञ्चभाषणी, काशीपुरम्.
२०. सूर्योदयः, काशी.
२१. उद्योतः, लाहोर.
२२. स्वधर्मप्रकाशनी, मदरासु.
२३. जयकर्णाटक, धारवाड.
२४. वेदसन्देश, मङ्गलूरु.
२५. कर्मवीर, धारवाड.
२६. दि आर्यनपात्, मुम्बै.
२७. वैग्यानसपत्रिका, चेङ्गल्पट.

